

خونڪار

ليکوال: نصير احمد احمدي

خونڪار

2019.12-18

(ناول)

ليکوال: نصير احمد احمدي

د چاپ کال: ۱۳۸۹ ل

عرفان الله دانشيار

د کتاب پیژندنه

د کتاب نوم: خونکار
لیکوال: نصیر احمد احمدی
د لیکوال د تلیفو شمیره: ۰۷۰۰۲۵۶۱۹۱
د لیکوال ایمیل ادرس
nasirahmad_ahmadi@yahoo.com

چاپ شمیر: ۱۰۰۰ ټوکه
خپرندویه ټولنه: مومند خپرندویه ټولنه _ جلال اباد
کمپوز: پخپله لیکول
د پښتۍ ډیزاین: احمد شا امیري
چاپ کال: ۱۳۸۹ ل

خونڪار

ليکوال: نصير احمد احمدي

بسم الله الرحمن الرحيم

ډالی

تکره لیکوال، کره کتونکي او د نظر خاوند ښاغلي اسد الله غضنفر ته!

سپوږمۍ وه، سړي مندې وهلې...ساه يې لنډه لنډه کېده، يو ځای ولوېد، بېرته پورته شو، پښې يې بېسېکه وې، پر وچو پاڼو وخوت، زړه يې ولړزېد، شا ته يې وکتل، پر اوږه کې يې نری درد تېر شو، لاس يې ورووړ، گوټې يې په وينو لندې شوې، څو گړندي گامونه يې واخيستل، پښه يې د دوو تيرو تر منځ بنده شوه، پرمخې پرېووت، له خولې يې لاړې وبهېدې، د ولاړېدو سېکه يې نه لیده، يوې ټيټې ونې ته ور وښوېد، د ونې تنې ته يې څنگ ولگاوه، غوږونه يې څک کړل، چوپه چوپتيا وه، چرچرک نارې وهلې....

سړي سره ساه واخیسته، پورته یې وکتل، یوه ستوري منډه کړه، تر یوه ځایه سپینه رڼا ورپسې وه، وروسته ورک شو.

سړی ښه شېبه غلی ناست و، بیا یې گېډه توده شوه، لاس یې وروړ، پټر یې پر وینو لوند و. ورو ولاړ شو، زړه یې سستي ورکوله...خوا یې راگرځېده...پوڅي واخیست، خو لې ته یې لاس ونيو، ساه یې تر پزې راووته. څو گامه یې واخیستل، پښې یې درنې وې، وینه یې وړانه ته ورسېده، وروسته یې ښی بوت هم لوند شو، ټول بدن یې لړزېده.... ځنگنونه یې پر تیږو ولگېدل، بانه یې سره ور وستل، د کورنۍ غړي یې سترگو ته ودرېدل، لاسونه یې پر ځمکه ولگول، سترگې یې رڼې کړې، پورته یې وکتل، ستوري د اوښکو له لاسه تېنکارېدل...

سر یې وڅړېد، زړه یې ولړزېد، لاسونو ته نږدې یې تور بوټونه ښکارېدل، د یوچا لمن یې پر مخ ولگېده، پاس یې وکتل، بنیادم و، سپوږمۍ د یوه تېر د څوکې پر سر ولاړه وه، تېر په شدت ټیټ شو، د سړي په غاړه کې خړیکه شوه، پر سترگو یې تیاره راغله، کین اړخ ته ږنگ شو، وینو داره وکړه، یوه لیکه لنډې تیږې د سپوږمۍ رڼا ته وځلېدې...

* * *

یوه پیغله له کلا ووته، باغ ته ولاړه، یوه سپینه جنت کوکۍ (شب پرکه) پر سره گل ناسته وه، د نجلی گرده لمن له بوټي سره ولگېده، گل وشوړېد، جنت کوکۍ خپل سپین وزرونه وړپول، والوته، په هوا کې له یوه بل پتنگ سره یو ځای شوه، وروسته په شتو پاڼو کې تر سرو منو پټ شول.

نجلی د لښتي پر ژۍ کېناسته، پلاستيکي چوټي (چپلکې) یې پر شنه چمن کېښودې، لښتي ته یې پښې وروغځولې، اوبه سړې وې.

یو دم یې د ښې پښې بټه (غټه) گوته وټخنبده، اوبو ته یې وکتل، یوه کوچني څر کب یې د دوو سپینو گوتو په مینځ کې خوله وهله....نجلی پښې ته ټکان ورکړ، کب په اوبو کې مخ پورته لاړ.

نجلی ښي لور ته وکتل، د شنو پاڼو له چولو څخه د ټاکونو په مینځ کې څره کوټه ښکارېدله، چوپه چوپتیا وه، یواځې مرغۍ چوڼیدلې....

نجلی مخ ته څو لپې اوبه ورواچولې، اوبه وڅڅېدې، سپینه غاړه یې لنډه شوه، خوند یې ورکړ، بیا یې لپه ډکه کړه، اوبو له پاسه د مرغۍ څر چوچونی (بچی) راوور، نجلی ور پورته کړ، د مرغۍ د چوچوني نوې راوتلې ښکې لنډې وې...نجلی د مرغۍ چوچونۍ پر شنو وښو کېښود، سهارنی لمر ښه پرې ولگېد، وزرې یې پرانیستې، غلی پرېووت.

نجلی یوه شېبه کېناسته، لنډه، لنډه زنه یې ځلیدله...وروسته د کلا په دېوال کې باغ ته پرې شوې وړه لرگینه دروازه پرانیستل شوه، یوه په عمر پخه ښځه په وره کې ودرېده، یوې بلې خواته یې وکتل، په زوټه (زوره) یې وویل:

__غوټی!

نجلی ولاړه شوه، ورغله، ښځې ته یې وکتل، د هغې خیره نیولې وه.

نجلی وویل:

__ولي خپه یې!!!

د ښځې شونډې وڅوڅېدې:

__پلار دي لا نه دی راغلی.

__څه؟!

__هو لورکۍ! تیر ماخستن ستا د تره کره و، له هغه سره یې دکاریزه د اوبو په ویش خبرې کولې، ویل یې چې ناوخته راځي.

نجلی یوه شېبه غلې وه، وروسته یې شونډې وڅوڅېدې:

__ما ویل چې په کوټه کې به وي.

ښځې تندۍ تریو کړ:

نه!

نجلۍ وویل:

زړه مه خوره! جانکو د تره کره ور ولېږه، درک به یې مالوم شي.

ښځې وویل:

ښه ده، زه به ورته ووايم.

نجلۍ د ونو په مینځ کې ولاړې خړې کوټې ته وکتل، په خشکه یې وویل:

هغه خو لا تر اوسه ویده دی.

* * *

د غرمې سیوری ړنگ و، د کلا تر مخ د مېلمنو اوږده کوټه له کلیوالو ډکه وه، ټولو لونگۍ تړلې وې، لمر سوځولې خړې خبرې یې درلودې. پر غولي لیکي لیکي گیلیم (تغر) هوار و، یوه له اوبو ډکه بدنۍ او دوه تُفدانیۍ ایښي وې..

نور غلي ول، یواځې په بر سر کې ناستو سپین ږيرو خبرې کولې... دوی په پسونو کې د ټک ناروغۍ یادوله، یوه شکایت درلود چې په درې شواروزه کې یې یوولس پسونه مردار شول، بل ټک یوه ساري ناروغي بلله، ویل یې چې مړه پسونه باید تر خاورو لاندې شي، خو درېیم د دې خبرې مخالف و، ده هر څه د خدای له خوا گڼل....

داوخت په وره کې یو سړی ودرېد، کلیوالو ورته وکتل، د سړي خبره نېولې وه، ویل یې چې ملک عطا الدین په خپله خسر گنۍ کې هم نه و.

کلیوال په اندېښنه کې ول، د کلي ملا وټوخل، په زامت یې وویل:

زړونه غټ ونیسئ، ملک صیب د بدو سړی نه دی، چېرته به تللی وي، په الله یې وسپارئ! پیدا به شي.

له دې سره يې دېوال ته ولاړې لکړې ته لږزانده لاس ور وغځاوه. په زوره يې وويل:
 _يا الله! د خدای د يادولو وخت دی.
 شېبه وروسته په کوټه کې يواځې يو سړی پاتې شو، ده کړه پزه درلوده، په بريږه کې يې
 سپين ډکي ډېر ول، چرتي ښکارېده.
 سړی يوه شېبه ناست و، بيا ولاړ شو، په تگ کې يې کينه پښه درنه پسې اخيسته، له
 کوټې ووت، د کلا لويه دروازه يې بېرته کړه، غوټۍ منډه ور واخيسته، پيچلي تور
 وينښته يې پر تندي پراته ول، وړې سترگې يې سرې ښکارېدلې... په زوټه يې وويل:
 _کاکا! د پلارجان مې کوم درک ونه لگېد؟!
 د سړي سر وڅرېد، ورو يې وويل:
 _هر ځای مو پسې ولټاوه، خو...
 يوه تېره چيغه يې په غوږو کې ننوته:
 _په څه بلاه دې وخوړ؟ هه!
 د کنار خړو کوټو تر مخ په عمر پخه ښځه ولاړه وه.
 سړي وويل:
 _چټياټ مه وايه!!!!
 ښځې يودم کوکه کړه، نجلۍ منډه ور واخيسته، ښځه يې تر مټ ونيوله، ورو يې
 وويل:
 _مورې! رسوايي مه جوړوه! رابه شي!
 ښځې سړي ته وکتل، چيغه يې کړه!
 _ووايه! څه ټکه دې پرې واچوله؟! تر کوم پان دې لاندې کړ، هه؟!
 دوه زړې ښځې له کوټې راووتې، په عمر پخه ښځه يې تر مټ ونيوله، په وره يې ننه
 ايسته.
 غوټۍ بېرته سړي ته ورنږدې شوه، په ژړغوني غږ يې وويل:
 _کاکا! پلار مې بيگا له تا سره و؟ نه؟!!!

سړي په خپله پزه لستونې تېر کړ، شونډې یې وڅوڅېدې:
_هو! موږ تر ناوخته ناست وو، د اوبو پر سر نه سره جوړېدو، وروسته مو د ځمکې د
ویش کاغذونه رامینځته کړل، ښکاره لیکل شوي وو، چې پلار دې د کاریز په اوبو کې
دوه شواروزه (۱) حق لري، خبره له جنجاله پرته خلاصه شوه، دې ماخستن ناوخته زموږ
له کوره ووت.

نجلی وویل:

_پلارجان به چېرته تللی وي؟

د سړي سر وڅړېد:

_نه پوهیږم. کلیوالو هرځای پسې ولټاوه، خو...

کړپ شو، د کلا د لویې دروازې دواړه پلې پرانیستل شوې، پر یوې خړې د شوتلې غټ
بار تړلی و، د بار پر سر یو لوی لور ټومبلی ښکارېده، د خړې له دواړو خواوو د شوتلې
شنه ډکې څړېدل. په خړې پسې یوه خیرن ځوان گامونه اخیستل... دی هډور سړی
و، مړه ږیره یې درلوده، سترگې یې غټې وې، پر تندي یې د کالداني لوی داغ ښکارېده.

سړي ورغږ کړ:

_جانکو!

ځوان، بار پرېښود، ورغی، سړي ته مخامخ ځوړند سر ودرېد.

سړي وویل:

_ته د شپې په باغ کې وې؟

ځوان د ((هو)) په نښه سر وڅوڅاوه.

د سړي شونډې وڅوڅېدې:

_د باغ د ټوال ته نږدې عمومي لاره ده، کوم غږ، ټوخی یا د دروازې کړپ دې وانه
ورېد؟

ځوان د ((نه)) په بڼه سر وڅوڅاوه.

سړي خړې ته وکتل، په اخور کې يې خوله وهله... دواړو خواوو ته تړلو غواوو غړۍ ورغځولې وې، په خپلو اوږدو ژبو يې له بار څخه څرېدلې شوتله ور ټولوله... سړی ځوان ته اشاره وکړه، هغه لار، له بار سره يوځای کاډانې ته ننوت. نجلۍ هم کوټې ته لاړه، سړي شاوخوا وکتل، د دېوال سيوري ته پر اخور کېناست، سترگي يې واړولې، تر يونيم دوه جريبه ځمکې خړ دېوالونه راتاو ول، د کلا هر کونج يو برج درلود، برجونه تر دېوالونو دوه درې گزه لوړ ښکارېدل، د کلا مينځ سپيره ډاگ و، يواځې يوه دېوال ته نږدې د سنځلې زړه ونه ولاړه وه، د سر پانې يې د دېوال پر وروستۍ پخځې پرتې وې.

داوخت يې د دروازې کرپ واوږېد، دوه ښځې کلا ته ور ننوتې، سړي ته يې وکتل، د يوې بې اختياره له خولې را ووتل::
_خواره سې، غوث الدين دی!

دواړو پر مخونو ټکرې ورکش کړل، گړندي گامونه يې واخيستل، پر يوه خونه ننوتې. غوث الدين تر پنځوسو کلونو اوښتی و، په ځوانۍ کې يې يوې کليوالي ته سترگه ټينگه کړې وه، هغې خپلو وروڼو ته ژرلي ول، وروڼه يې له بيلچو سره د غوث الدين په کور ورغلي ول، هغه يې په خپل کور کې دومره ډبولی و چې په کټ کې يې شکسته بند ته وړی و، د ورانه مات هډوکۍ يې کور جوړ شوی و، ځکه يې په تگ کې ستونزه درلوده، دی له هماغه ورځې راهيسې په بدعمله مشهور شو، د کلي تورسرو به لار ورته کپړوله، دی يې په پوست پاک نه باله.

غوث الدين وروسته يو په بل پسې دوه ودونه وکړل، خو اولاد يې نه درلود. غوث الدين يوه شېبه پر اخور کېناست، وروسته يې گرمي وشوه، خپل کورته لاړ.

* * *

مازڊبگر جمعه ولاڙه وه چي يو چا غر ڪر:

_يو مري موندل شوي دي.

غوٽ الدين سلام وگرڇاوه، شا ته ٻي وڪتل، د کلي گوروان و.

غوٽ الدين به ٻيره وويل:

_خه چٽياٽ وايي؟!!

گوروان وارخطا شو:

_زه، زه نه ٻي خبر، يو کوچي راغلي دي.

غوٽ الدين به ٻيره له جوماته ووت. د باندې يو سري ولاڙ و، لښته ٻي به لاس ڪي وه،

پر ٻيره ٻي شنه نصوار پراٽه ول.

غوٽ الدين ورمخته شو، ويي پوئستل:

_خه خبره ده؟

سري په ډډ کوچياني غر خواب ورڪر:

_خدايزده، د غونډي په لمنه ڪي مي رمه پيوله چي سپي سره خوله راغي، ما ويل چي

کومه مرزگه (مرحيوان) به ٻي موندلې وي، خو چي ورغلم، له خاورو، د يو چا په وينو

لږلي لاس راوتلي و.

دا وخت دري شو، ډله کليوال له جوماته راووتل، غوٽ الدين د غونډي خواته روان

شو، نور خلک تر کوچي راوگرځېدل.

غوٽ الدين له کلي ووت، کليوال هم ور ورسېدل، د غونډي په لمن ڪي مېرو او پسونو

خولي وهلي...

کوچي څو تيږو ته لاس ونيو، کليوالو منډه ڪړه، دوي ٽول تر غوٽ الدين مخکي شول،

غوٽ الدين پښه ورپسي کښوله....

کليوال پر يوه ځاي سره راٽول ول، غوٽ الدين يوې خواته کښاست، سر ته ٻي لاس

ونيو، وروسته ٻي يو ورو غر واوږېد:

_عطاالدين دى.

غوٺ الدين په زحمت ولاړ شو، خلکولار ورکړه، مړي ته يې وکتل، ځنگنونه يې پر ځمکه ولگېدل، يودم يې کوکه کړه. ملا او دوو نورو کليوالو لاسونه ترې راوگرځول، سړى يې له هغه ځايه ليرې کړ، شېبه وروسته کليوالو سلامت جسد راوېست، غاړه يې يواځې پر پوستکي بنده وه، په نښۍ اوږه کې يې هم لوى پرار جوړ شوى و. جسد د ښورولو نه و، همالته يې پرېست، يوه سپين ږيري څادر پرې وغوړاوه، بل کليوال په کټ پسې ولاړ.

* * *

درې ورځې ووتې، خو د غوتۍ او د هغې د مور کوکې خلاصې نه شوې، کلا به تل له تور سرو ډکه وه، هره نوې ښځه چې به په کلا ننوته، کوکو به زور واخيست، څو شېبې به لوړې وې، خو وروسته به يې غږ ټيټ شو. جومات ته به هم ډله ډله نارينه راتلل، لاسونه به يې پورته کړل، يوه ډله به ولاړه شوه، بله به کېناسته. د چاپو له پاره په دوو بخاريو پسې اور بل و. يوه اوونۍ نوره هم ووته، خلک کم شول، وروسته به بيا په ورځ کې يواځې دوو _دريو تنو لاسونه پورته کول.

ڪله ڇي غوث الدين د خپل ورور له مرگه وروسته په لومړي ځل ڪلا ته ورغی، وريندار يې منډه ور واخيسته، سړی يې تر گرېوانه ونيو، د هغه پر مخ يې نوکاري ور ولگولې، بيا دوو زرو ښځو په کوټه ننه ايسته...

غوث الدين يوه شېبه په سراي کې ودرېد، له کاهداني څخه د ساتول غږ اورېدل کېده، وروسته دالان ته ور ننوت.. غوثی دېوال ته ناسته وه، د تره په ليدو يې پښې ور ټولې کړې، غوث الدين هغې ته وکتل، د پېژندو نه وه، وچه کلکه ښکارېده، په څپولي گاږگوتي ويښتو کې يې د بوسو ځلي بند ول، په غومبرو يې د اوښکو وچي ليکې ښکارېدلې...

غوث الدين د هغې تر څنگ کېناست، يوه شېبه غلی و، وروسته يې د نجلۍ سر ور ړنگ کړ، هغې خپل تندۍ د سړي پر کينه اوږه ولگاوه، په چيغو چيغو يې وژړل.... ښه شېبه ووته، د نجلۍ اوښکې نه تم کېدې، هماغسې يې وژړل...

سړي ورو وويل:

—غوثی لورې! بس ده!

د نجلۍ ژړا زور ونيو....

سړي د هغې سر په خپل پټر پسې ټينگ کړ:

—بس ده نور.

نجلۍ وژړل....

ښه شېبه ووته، سړي وويل:

—مور ته دې ووايه چې ځان تيار کي، همدا اوس زموږ کره څو، نور به هلته اوسئ!

نجلۍ ورو ورو وژړل...

سړی يوه شېبه کېناست، بيا د باندې ووت، لمر تيزې کوله، د ڪلا مينځ سپېره ښکارېده، له کاهداني څخه لا د ساتول غږ اورېدل کيده...

سړي گامونه واخيستل، کاهداني ته ور ننوت، جانکو رشقه وړوله...

سړی یوې خواته کېناست، کاهدانه سره وه، د چت په لرگیو کې د مرغۍ چوچونې چوپنډل، په لویه دریځه کې د بمبرو (سرو غومبیسو) ځالې را ځوړندې وې، له کاهدانې څخه د ورې شوې رشقې بوی ته. غوث الدین ځوان ته وکتل، ورو یې وویل:

__جانکو!

ځوان غټې سړې سترگې ور واړولې.

سړي وویل:

__ته به له دې هیسته یواځې یې، په کلا، باغ او غواوو پام کوه!

ځوان د «هو» په نښه سر وخوځاوه، بېرته د رشقې په میده کولو بوخت شو.

ناڅاپه یوه زوروه چیغه تاوراتاو شوه!

__ته خونکار یې! موږ ستا کور ته نه ځو!!!

غوث الدین په بیرۀ شا ته وکتل، وربنده یې وه، ولاړ شو، په خشکه یې وویل:

__چټیاپ مه وایه!! که نه نو...

ښځه په خبره کې ور ولوېده:

__که نه نو څه؟ هه! مړه مې که، هه!

له دې سره یې منډه کړه، د جانکو له لاسه یې ساتول ور واخیست، کړنگ شو، ساتول د

سړي پښو ته نږدې د لور د تېرولو پر ډبره ولگېد، ښځې چیغه کړه!

__هه! مړه مې که، غاړه مې را پرې که، ته خو د غاړو په پرې کولو کې ډېر تکره یې، د

خپل ورور غاړه دې څنگه ور پرې کړه؟ هه! ته پوهېدې چې هغه زوی نه لري، اته

شله جریبه ځمکه، باغ، کلا او نورمیراث یې تاته پاتې کیږي....

غوث الدین غلی ولاړ و، څو ښځې ورغلې او د غوثۍ مور یې په کښولو کښولو له

کاهدانې ویسته.

غوث الدین خپل سر پر څنگانه کېښود، یوه شېبه چوپه چوپتیا وه، وروسته یې د

ساتول غږ واوړېد.

غوټ الدین هماغسې ځوړند سر ناست و، کله کله به د ساتول له ټکا سره یو ځای د
 ښځې ښېراوې پورته شوې ((غوټ الدینه! ټک له ټکه شې، مېنه دې سپېره شه، خدای
 دې د ماښام پاستي ته اړ که....))
 ښه شېبه ووته، بیا د سړي څنگ ته څوک کیناست، غوټ الدین سر پورته کړ، غوټی
 وه، وړې سترگې یې سړې وې، پر سرو شونډو یې تور پتري ښکارېدل.
 د سړي سترگې له اوښکو ډکې شوې، په غریو کې یې وویل:
 _ ما به څنگه خپل مشر ورور واژه! هه! ته ووايه؟!
 غلی شو.

جانکو له کاهداني ووت.

سړی یوه شېبه غلی و، وروسته یې سور اسویلی ویست، په خوابدي غږ یې وویل:
 _ د چا چې خپله برخه میراث وي، د نورو جايداد به څه کوي؟!
 نجلی څه ونه ویل، د مرغۍ چوچونې بېرته په چونډا راغلي ول، کله کله به د بمبرو
 د وزرونو بنگا هم پورته شوه.....

* * *

مازدېگر و، د کلا د لويديځ دېوال سیوری پر کتار ولاړو خړو کوټو پروت و، مور او لور
 غلې ناستې وې، مور پر دېوال ځوړند عکس ته کتل، په عکس کې ملک عطاالدین
 شخه لونگی تړلې وه، برېښونه یې پر شونډو پراته ول، سترگې یې ځلېدلې.
 ناڅاپه یو درب شو، مور او لور یوبل ته وکتل، نجلی په منډه له کوټې ووته.

په چوتره کې غوث الدين ولاړ و، په لاس کې يې چيلم نيولی و، پښو ته يې په بوغبنډ کې تړلې بستره ښکارېدله، پر غولي د بسترې دلوېدو دوږه لا نه وه ناسته. د ښځې غږ واورېدل شو:

__خوک دی؟

نجلی. په وېره خپل تره ته وکتل، غوث الدين وويل:
__زه به نور دلته اوسم.

د دروازې پله له دېوال سره ولگېده، يوه لويشت کاهگل لاندې ولوبېد، ښځه د کوټې په وره کې ودرېده، په خشکه يې وويل:
__څنگه دې دومره زړه وکړ، تا خپل ورور...

د سړي تندې تريو شو، يوه زوروره چيغه يې تر خولې راووته!
__بس که پليتي!

ښځې وژړل، په منډه کوټې ته ننوته

سړی يوه شېبه غلی و، وروسته يې نجلی. ته وکتل، ورو يې وويل:

__موږ دې پوه که، په دې څلورو دېوالونو کې دوه تور سړې يواځې نه شم پرېښودلای. نجلی. په لږزانده غږ وويل:

__خو ستا دواړه ميرمنې هم يواځې دي، هغوی...

سړی په خبره کې ور ولوبېد:

__زړه مه خوره! ما خپل اوښي ته ويلي دي، دی به تر هغو زموږ په کور کې وي چې ستا د موږ غوسه سره شي، وروسته به تاسو هم له ما سره اوسئ!
نجلی. غلې وه.

سړي سره سا واخيسته، ورو يې وويل:

__غوټی. لورې! زه به په کومه کوټه کې اوسم؟

نجلی. کين لور ته اشاره وکړه، سړی گوډ گوډ روان شو، لرگينه درنه دروازه يې خلاصه

کره، نمجن سور بوی یې په سپرمو ننوت، کوټې دريځه نه درلوده، په مینځ کې یې یو پلاستيکي فرش وېر (هوار) و.

سړی یوه شېبه ځای پر ځای ودرېد، سرای ته یې وکتل، یوه برج کوچنۍ اورسۍ درلوده، په چوکاټ پورې یې څیرې خیرن پلاستيک با د رپاوه.

سړي وویل:

د برج په کوټه کې څه شی دي؟

د نجلی شونډی و خوځېدې.

هیڅ، یواځې د وړو زوړ کندو ایښی دی.

سړی یوه شېبه غلی و، وروسته یې وویل:

غوتۍ لورې! ما ته هلته ځای جوړ که!

نجلی غلې روانه شوه، له کوټې څخه یې پلاستيکي فرش ټول کړ، پر خټینو زینو وخته. غوث الدین د چوترې پر ژۍ کېناست، کلا ته پرې شوې د باغ دروازه خلاصه شوه، جانکو و، په لاس کې یې سطل ښکارېده، نیغ څاه ته ور روان شو، شېبه وروسته یې ډکه بوکه په سطل کې تشه کړه، بېرته باغ ته ولاړ.

چوپه چوپتیا وه، د جارو غږ راته، د برج له وړې ورسۍ مړې دورې راوتلې...

نجلی پر زینو راکښته شوه، غوث الدین ورته وکتل، د هغې له وړو سترگو راگرځېدلي اوږده تور بانه سپېره ول. نجلی بستره ور پورته کړه، بېرته پر زینو وخته.

پاو وروسته د برج کوټه تیاره وه، غوث الدین ورغی، له دريځې نه پر مخامخ دېوال مازدېگرنۍ ژېړه رڼا لوېدلې وه، په رڼا کې لا د خاورو واړه ذرات په حرکت کې ول...

نجلی د کوټې د دېوال په یوه کوچنۍ کې د غڼو تارونه جارو کول...

د ماښام له اذان سره هر څه سم شول، په وړه تاڅه کې یوه تُفدانی، راډیو، جاینماز او له اوبو ډکه بدنۍ ایښودل شوي وو.

غوټ الدين پر هواره توشکه اوږد وغځېد، پورته يې وکتل، پر چت يو لاس ښکلي تراشل شوي لرگي پراته ول. د کندو پر سر چيلم ښکارېده، د چيلم تر سر خانې شنې مری را تاوې وې.

ملا د ماښام اذان وکړ، غوټ الدين کېناست، خو په پښو کې يې د ولاړېدو سیکه نه لیده، شېبه وروسته په زحمت ولاړ شو، همالته يې څادر هوار کړ، د لمانځه نیت يې وتاړه، د سلام له گرځولو سره تېرې کوکې پورته شوې، ور يې چوله کړ، لاندې يې وکتل، وربندارې يې د يوه ځوان په غاړه کې لاسونه ور اچولې ول، ښځې په چيغو چيغو ژړل...

غوټ الدين بېرته نیت وتاړه، دوه رکعتہ سنت يې وکړل، لنډه شېبه يې لاسونه لپه نيولي ول، وروسته پر زینو کېښته شو، کوټې ته ور ننوت، وربندار يې په منډه د باندي ووته.

ځوان ولاړ شو، د غېږې ور کولو لپاره يې خپل ټټر راويست، خو غوټ الدين لاس ور وغځاوه، مخامخ پر توشکه ورته کېناست، ورو يې وويل:

__نه وې!

ځوان تر خپلې زرينې خولۍ لاندې گوټې تېرې کړې، تور ويښته يې وگړول، شونډې يې وخوځېدې:

__له موټر سره تللی وم! څه وکم، پردۍ موټرواني ده، نن راغلم!

دواړه غلي شول.

غوټۍ کوټې ته ورغله، بل څراغ يې پر غولي کېښود، بېرته د باندي ووته.

ځوان پورته وکتل، په سپين گرد مخ کې يې له اوښکو ډکې غټې تورې سترگې وځلېدې، بېرته يې سر ټيټ شو.

غوټ الدين يوه چونډۍ نصور تر ژبې لاندې کړل، يوه شېبه ناست و، وروسته له کوټې ووت.

د سړي له وتو سره سم ښځه کوټې ته ورغله.

ځوان په ژرغوني غږ وويل:

ـ ترورې! کيسه څه وه؟

ـ ښځه غريو واخيسته، ژړا يې کابو کړه، شونډې يې وخوځېدې:

ـ د قيامت نښې دي، ماته خو داسي اېسي چې ټول فساد په گوډ کې دی.

ځوان نيغ ورته وکتل.

ـ ښځې وويل:

ـ خدای مې دې غاړه نه بندوي، زه په غوثو شکي يم.

د دروازې تر شا د غوتې له کاوره ډک غږ واورېدل شو:

ـ وشرمېږه! په خپل ليوره پسې داسې خبرې کوي!

د ښځې د مخ گونځې ژورې شوې، چيغه يې کړه!

"ـ چوپ که د ...

يو دم غلې شوه، خپل وراره ته يې وکتل، سر يې وڅړېد.

ځوان سره ساه واخيسته، ورو يې وويل:

ـ زما هم زړه ته نه لويږي.

ـ ښځه غلې وه.

ځوان خپل ځادر ور واخيست، ولاړ شو.

ـ ښځې وويل:

ـ حميده! ناوخته دی.

د ځوان شونډې وخوځېدې:

ـ ټپ ټپ (موټر سايکل) راسره دی.. سبا به سره وينو.

ـ مړۍ (ډوډۍ) خو وخوره!

ـ زړه ته مې نه کيږي.

له دې سره له کوټې ووت.

شبهه وروسته د کلا په مينځ کې د موټر سايکل د چالانېدو غږ تاو راتاو شو....

* * *

سهار اته بجي وې، غوث الدين په برج کې ناست و، ټوله کوټه د تنباکو سپين لوگي نيولې وه... ده د راډيو ستن تاووله، وروسته ولاړ شو، د ورسې تر څنگ ودرېد، د کلي کورونه څر ښکارېدل، ليرې د غونډۍ په لمنو کې د کوچيانو تورې کېږدۍ ولاړې وې.

د موټر سايکل غږ يې واورېد، وره ته ورغی، لاندې يې وکتل، حميد و، پر تورو ځيو پرته زرينه خولۍ يې لمر ته برېښېدله... حميد يوه شېبه له خپلې ترور سره ودرېد، وروسته دواړه کوټې ته ننوتل.

غوث الدين پر زينو کښته شو، غوټۍ د څاه تر څنگ ناسته وه، لوبښي يې پريمينخل، يوې تورې خيرنې پيشو په تال کې اېښو غورو کاسو ته کتل.

غوث الدين باغ ته لاړ، دوه نازک بدنې منې يې ور وشکولې، د لښتي پر ژۍ کېناست.

چوپه چوپتیا وه، یو دم ټیم وټنگېد، زوروره نارہ پورته شوه، له تاکنونو څخه یو سیل خړې مرغۍ والوتې.

غوټ الدین کین لور ته وکتل، جانکو کوټې ته نږدې ولاړ و، غوټ الدین ورغی، د دېوال سپوږي ته په هوار شوي زاړه لیمڅي کېناست، پر منې یې غاښونه ولگول، په ډکه خوله یې وویل:

—انگور څنگه دي؟

جانکو په لینده کې گیتی کېښوده، شونډي یې وخوځېدې:

—رنگ یې وهلی، خو لا خوړو ته برابره دي.

له دې سره یې لینده د باغ پر دېوال کتار ناستو مرغیو ته ونيوله، تیرې له لاندې پخڅې مړه دوړه پورته کړه، مرغۍ والوتې، د منو پر ونو ور ټیټې شوې، ښاخو نه وڅرېدل.

له کلا څخه د موټر سایکل د وتو غږ واورېدل شو.

غوټ الدین ښه شېبه کېناست، بیا یې انگور راوغوښتل، تروه ول، خوند یې ور نه کړ، همالته پر لیمڅي اوږد وغځېد، وروسته یې له لیرې د موټر سایکل غږ واورېد، غږ ورو ورو نېږدې کېده، غږ د باغ د دېوال تر څنگ تېر شو، بیا کلا ته ور ننوت.

غوټ الدین سر پورته کړ، له ځان سره وېونگېد:

—د غوا زویه!

جانکو په حیرانۍ ورته وکتل.

غوټ الدین بېرته سر ولگاوه، په خشکه یې وویل:

—د مور میړه راته پیدا شو، له بیگا راهیسي درې واړه راغی!

شېبه ووته، زړه یې طاقت ونه کړ، کلا ته ورغی، ځوان له خپلې ترور سره پر چوتره ناست و، دوی په ټیت غږ خبرې کولې، دواړه د غوټ الدین په لیدو غلي شول.

سړی د چوترې پر ژۍ کېناست، حمید ولاړ شو، سړي ته يې برگ برگ وکتل، له موټرسايکل سره يو ځای له کلا ووت.

غوټۍ له کوټې راووته، تره ته يې له چايو ډک گيلاس کېښود، غوث الدين تورې گوړې ته لاس ور وغځاوه، ورو يې وويل:

— حمید ته دومره وخت مه ورکوي!

ښځې تندۍ تريو کړ، په خشکه يې وويل:

— حمید زما وراره دی!

سړي يوه ټوټه گوړه خولې ته واچوله، د چايو سور يې پسې وکړ، ترخه موسکا يې پر تورو پلنو شونډو تېره شوه، په ملنډو يې وويل:

— ستا به وراره يې، زما هيڅ نه کيږي!

ښځې اور واخيست:

— دا زما کور دی، ته ...

سړی په خبره کې ورولوېد:

— له دې هيسته به زما وي.

ښځې يودم وژړل:

— گومان مې سم وخوت، تا خپل ورور د جايداد له پاره وواژه.

غوث الدين وخنډل، غوټۍ په حيراني ورته کتل، ښځه په منډه کوټې ته ولاړه.

سړی غلی شو، نجلۍ ته يې اشاره وکړه، هغه د ده تر څنگ کېناسته، ټول بدن يې لږ زېده ... سړي ورو وويل:

— غوټۍ لورې! مور دي د اعصابو تکليف لري، پوهه يې که!

نجلۍ په رېږديدلي غږ وويل:

— خو تا او زما ابا پخوا هم سره خوړلي ول.

غوث الدين يوه شېبه غلی و، وروسته يې شونډې وڅوڅېدې:

_منم! زموږ تر منځ د ځمکې د وېش او اوبو پر سر جنجالونه ول، یو بل ته مو چندان خوند نه ورکاوه، خو دا د دې مانا نه لري چې زه دي خپل ورور ووژنم.
سړی غلی شو، نجلۍ ورته وکتل، سترگې یې له اوبښکو ډکې وې.
سړي وویل:
_مور دې پوه که! حمید به پر دې گران وي، په نورو نه دی گران! پر اوږو دې یې نه راسپروي.
نجلۍ په حیرانۍ ورته کتل.
سړي یوه چوندۍ نښوار خولې ته واچول، ولاړ شو، ورو یې وویل:
_حمید به ستا د مور وراره وي، هغه هم ناسکه وراره، خو ته پېغله یې، تاته پردی دی.

* * *

د خراغ پر شیشه خړه شوپرکه راگرځېده، له شیشې سره ولگېده، د ښوروا په لنډه ډوډۍ کې ولوېده.

غوټ الدین لاس ور وغځاوه، شو پرکه یې له وزره ونيوله، تر چوترې یې لاندي وغورځوله.

پیشو میو کړل، خپله ملا یې د غوټ الدین پر ورانه وسولوله. سړي یو هډوکی پر خړه ځمکه کېښود، پیشو ژبه ورته راویسته.

د کلا دروازه وټکېده، جانکو ورغی، دروازه یې خلاصه کړه، د خراغ رڼا پر حمید ولگېده، ځوان له څه ویلو پرته ځوړند سر په یوه کوټه ننوت.

غوټ الدین لاسونه پرمینځل، له کلا ووت، نیغ جومات ته لاړ، د ماخستن له لمانځه وروسته تر ډېره له کلیوالو سره ناست و، کله چې بېرته کلا ته ورغی، د کوټې په ورسۍ کې لا د خراغ ژېړه رڼا ښکارېدله. غوټۍ په چوتره یواځې ناسته وه.

غوټ الدین برج ته وخوت، اوږد وغځېد، ښه شېبه ووته، ولاړ شو، په تاخچه کې اېښې تښتۍ یې ور واخیسته، نصور یې تو کړل، ور چوله و، د پورې کولو له پاره ورغی، لاندي یې وکتل، نجلی هماغسې ناسته وه، په کوټه کې لا د خراغ ژېړه رڼا ښکارېدله..

غوټ الدین گړۍ ته وکتل، یوولس نیمې وې، تندۍ یې تریو شو، له برج ووت، د غوټۍ تر څنگ کېناست، نجلی ته یې مخ ور واړاوه، د مخ پر یوې خوا یې د خراغ ژېړه رڼا لگېدله، سړي ورو وویل:

—خوب درځي؟

نجلی د ((نه)) په بڼه سر وخوځاوه.

سړي وویل:

—خوب درځي! سترگې دې پړسېدلې دي.

نجلی غلې وه.

ښه شېبه ووته، غوث الدین کین لاس سترگو ته ور نږدې کړ، دولس بجې وې. ولاړ شو، د کوټې په وره کې ودرېد، پر غولي کوټه کاغذونه پراته ول. ځوان د خراغ په رڼا کې یوه کاغذ ته کتل، وروسته یې ورو وویل:

— د کاریزه د ځمکې قواله نشته!

د ښځې تندۍ تریو شو، شونډې یې وخوځېدې:

— قواله به له زوی مري غوښتو سره وي، په هماغه شپه یې داوه (دعوه) وه، د غوټې پلار څو کاغذونه ور سره یوړل.

غوث الدین وتوخل، دواړو په بیرته ورته وکتل، ښځې پر پرتو کاغذونو د دسترخوان پیڅکه ور کش کړه.

غوث الدین ځوان ته وکتل، ورو یې وویل:

— مری (ډوډۍ) دې خوړه؟

دواړو په حیرانۍ ورته کتل

سړي بله پوښتنه وکړه:

— کاغذونه دي وکتل؟

ځوان وارخطا شو:

— نه، هو

— شپه دې دلته ده؟

— نه

— نو بیا څه ته ناست یې، نجلی ته خوب ورځي.

ښځې چیغه کړه!

— تاته حاجت نشته!

سړي هماغسې ځوان ته کتل، وروسته یې وویل:

— شپه ده، کلی مو هم لري دی، مور به دې پرېشانه وي.

ځوان خپل ځادر ته لاس ور وغځاوه.

غوټ الدين د باندې ووت، باغ ته ولاړ، په کوټه کې زړه لمپه بله وه. غوټ الدين ورغی، جانکو د باندې په تیاره کې ناست و. غوټ الدين غاړه تازه کړه، جانکو ولاړ شو، غوټ الدين زاړه بالښت ته ډډه ووهله، جانکو کوټې ته ننوت، شېبه وروسته یې بله لمپه د سړي تر مخ پر زاړه لیمڅي کېښوده. جانکو وویل: _منې درته راوړم؟! _نه

جانکو سړي ته وکتل، خېره یې نېولې وه، پر خړ دېوال پروت سیوری یې لږزېده... دواړه غلي ول، د ونو نږدې ښاخونه تک تور ښکارېدل، تر شا یې تپه تیاره وه، پورته رانه ستوري ولاړ ول، لیرې یوه سپي غپل.... غوټ الدين یوه شېبه کېناست، وروسته ودرېد، حرکت یې وکړ، تر یوه ځایه د لمپې کمزورې رڼا پرې لگېدله، بیا په تیاره کې ورک شو.

* * *

غوټ الدين وویل: _غوټی لورې! بیګا په کوټه کې د چیلیم سلامتې سرځانه رانه ولوبېده، فرش اېرو نیولی، یو جaro پرې تېره کړه! نجلۍ د ((هو)) په نښه سر وخوځاوه، د غوا له پښو ولاړه شوه، ډک جام شیدې یې دالان ته یو وړې. غوټ الدين د سخوندر پری پرېښود، سخوندر تر غوا لاندې ووت، د غولانڅي په رودلو یې پیل وکړ.

غوټ الدين پر اخور کښاست، دالان ته يې وکتل، له دريځو څخه يې تور لوگي راووت...

ښه شېبه ووته، بيا يې سخوندر په يوه جلا اخور وتاړه، روان شو. نجلۍ له دالانه را ووته، په لاس کې يې جارو نيولې وه، تر غوټ الدين مخکې شوه، په تگ کې يې وويل:
_کاکا! لږ ماتل شه!

سړی بېرته غواوو ته ورنږدې شو، غولي ته يې لاس کړ، په وچو خوشايو کې يوه زړه جارو پرته وه، هغه يې د يوې غوا ورانه ته ونيوله. وچ خوشايي ترې ولوبدل. يو سونگي يې واورېد، شا ته يې وکتل، نجلۍ په منډه تېره شوه، ټکری يې مازې په غاړه کې بند و، له هر گام سره به يې پيچلي اوږده وينسته له ملا جلا شول...نجلۍ په يوه وره ننوته.

يودم تېرې کوکې پورته شوې...د سړي له لاسه جارو ولوبده، پر چوتره وخوت، وربندار يې له کوټې را ووته، چيغه يې کړه!

_ته خوني يې، زموږ له کوره ووزه!
کړپ شو، غوټ الدين لاندې وکتل، يوه لاسي وړه ټی ورغړېده، د سړي له بوټ سره ولگېده، ښځې په ژړا کې وويل:

_دا د غوټۍ د پلار لاسي ټی ده!
سړي ټی ته په حيراني کتل...

له کوټې څخه د غوټۍ ژرغونی غږ واورېدل شو:
_ستا تر توشکې لاندې وه.

د سړي زړه ولږېد.
ښځې بغاره کړه!
_ زموږ له کوره لاړ شه!
سړی ځړيدلی سر ولاړ و.

غوټی له کوټې راووته، ټول ځان یې لړزېده، په ژړا کې یې وویل:

_دا بټی به مې تل له پلار سره وه، تا ولې هغه وواژه؟ څه تاوان یې در رسولی و، هه!

سړی غلی و.

نجلی وویل:

_د خدای روی ومنه! له دې ځایه لاړ شه!

غوټ الدین له چوترې کښته شو، د کلا لویي دروازې ته یې وکتل، په دروازه کې ولاړو ماشومانو منډه کړه.

سړی برج ته وخوت، اوږد وغځېد، سره ساه یې واخیسته، فکر په مخه کړ.

ښه شېبه ووته، مور او لور ژړل... وروسته له برجه کښته شو، جانکو ښځو ته نږدې د چوترې پر ژۍ ناست و، غوټ الدین ورغی، لاسي بټی پر خپل ځای پرته وه.

سړي جانکو ته وکتل، ورو یې وویل:

_بیگا دې د کلا دروازه بنده کړې وه؟

جانکو نیغ ورته وکتل، په غټو سترگو کې یې کرکه پرته وه. په کاور یې وویل:

_سهار خو ته لمانځه ته تللی وی، دروازه تا خلاصه کړه!

غوټ الدین څه ونه ویل، باغ ته ولاړ، پر دېوالونو راوگرځېد، یو ځای د لارې خواته د دېوال له سرداو (د سر پخڅه) څخه لوټې رالوېدلې وې، نور دېوالونه روغ ول.

سړی بېرته کلا ته ننوت، چیلیم د برج په لاندنۍ زینه کې ږنگ پروت و، توشکه، بالښت او برسته په خاورو کې اچول شوې وې.

سړی چوترې ته ورنږدې شو، جانکو ته یې وکتل، په سره سینه یې وویل:

_لارې ته نږدې د دېوال سرداو رالوېدلی دی.

جانکو یوه شېبه غلی و، وروسته یې وویل:

_خدای خبر! ماشومان دي، هغه بله ورځ مې هم د نور چرسې زوی د منو په غلا ونيو.

غوټ الدین په دېوال کې د باغ خواته پرې شوې وړې دروازې ته وکتل، ورو یې وویل:

دې دروازې ته زولفی ور واچوه، یو کولپ هم ورته راوړه.

ښځې په غریو کې وویل:

جانکو!

ځوان مخ ور واړاوه.

د ښځې شونډې وخوځېدې:

حمید راوغواړه، ورته ووايه چې ترور دې غوښتي!

غوټ الدین برگ ورته وکتل، په خاورو کې پرتو بسترو ته ورغی، یوه یوه یې ور پورته

کړه، پر اوږه یې واچوله، چیلیم ته یې لاس ور وغځاوه، پر زینو وخوت.

ښځې ښېراوې کولې...

غوټ الدین کوټه سمه کړه، اوږد وغځېد، چیلیم ته یې وکتل، سرخانه یې ماته وه.

سور اسویلی یې ویست، کېناست، شاوخوا یې وکتل، ولاړ شو، له ورسې نه یې زور

پلاستیک راوشکاوه، د چیلیم سرخانه یې پرې وتړله، د تنباکو خړې کخوړې ته یې

لاس کړ، شېبه وروسته کوټه سپین لوگي ونيوله، ورسره یې د سوځېدلي پلاستیک بوی

پر سپرېمو ننوت.

غوټ الدین ته ټوخی ورغی، ښه شېبه یې وټوخل... گړۍ ته یې وکتل، د سهار اته

بجې وې، چای نه و.

له کوټې ووت، دالان ته ورغی، غوټۍ په بیره ولاړه شوه، وره ته ورسېده، سړي تر لاس

ونیوله، نجلی چیغه کړه!

ما پرېږده!

غوټ الدین ورو وویل:

ته هم همداسې فکر کوې؟!

نجلی لاس کش کړ، له دالانه ووته!

په تناره کې دوه تورې غټې چایجوشې ایښې وې، غوټ الدین لاس ور وغځاوه، یوه

چایجوشه یې ور پورته کړه، لاندې سور انګار پاتې شو.

غوٽ الدين شاوخوا وڪتل، ٻه يوه ختيڻه تاخچه ڪي ڇو ٻوٽل ڻيڪارڊل، ورغي، يو له بورې ڊڪ و، ٻه بل ڪي تور چاڀ پروٽ و او له دريم ڇخه هم د ڊبگ د مثالي بوي ته. شبيه وروسته يي ٻه يوه وڙه چاينڪه ڪي چاي دم ڪر، ٻه گيلاس ڪي يي بوره وڇوله، وچه ڍوڍي يي و نه موندله، بڀرته پر زينو وخوت.

اوڀر وڃڻ، پيالو يي ڊڪه ڪر، سترگي يي سره ور وسڻي، يو تور غٽ مچ پري راگرڇڻ... بياي پر پڙه ڪناست، سري لاس وڻوراوه، مچ والوت، بڀرته د سري پر پلنه لاندني شونڊه ولڳد. غوٽ الدين ڪناست، مچ يي پر سر راگرڇڻ، سري پسي ڪتل، وروسته يي د دواڙو لاسونو ورغوي سره وڃنگول، ڪرس شو، چختاري مچ د چايو ٻه ڊڪ گيلاس ڪي ولوڊ.

سري ٻه غوسه وويل:

_د غوا زويه!

گيلاس يي ٻه دروازه ڪي تش ڪر، بڀرته ٻه خپل خاي ڪناست، چاينڪه يي ور پورته ڪر.

لس بجي شو، غوٽ الدين هماغسي پروٽ و، سترگي يي پتي وي، وروسته يي د موٽر سايڪل غر واورڊ، ولاڙ شو، له وره يي لاندې وڪتل، د حميد زرينه خولي لمر بربنبوله...

د سري زره اور واخيست، پر زينو ڪنڀته شو، حميد ته مخامخ ودرڊ، ٻه خشڪه يي وويل:

_د ڇه لپاره راغلي؟

خوان ٻه ڍاڍه غر وويل:

_گوره غوٽ الدين ڪاڪا! ما ستا خبره ومنله، يوه اووني رانه غلم، خو نن مي ترور سري پسي رالڀري و.

د ڀڃي غر واورڊل شو:

_حميد به نور دلته اوسي.

سړي چيغه کړه!

نه!

ښځې وویل:

ته له دې ځایه ورک شه!

د سړي له خولې لارې باد شوې!!

زه دا مینه (نر پسه) په کور کې نه شم پرېښودلای!

حمید په کاور ورته وکتل!

ښځې وویل:

په تاخو دې یې بلا وگرځي!

غوټ الدین چيغه کړه:

وژنم دې!!

ټیټ شو، یو غټ هډوکی په گوتو ورغی، ښځې سر ټیټ کړ، کړنگ شو، شا ته د ورسې.

لویه شیشه درې وړې راولوېده.

د غوتې کوکې پورته شوې...

غوټ الدین ځوان له مټه ونيو، چيغه یې کړه!

ووځه!!

حمید سړی پورې واهه! غوټ الدین ولوېد، له ځمکې مړه دوره پورته شوه، بېرته پر

پښو ودرېد، د حمید تر گربوان یې گوتې تاوې کړې، ځوان ته یې خپېره ورکړه، د هغه

زړینه خولې له سره ولوېده، د حمید مخ گونځې پیدا کړې، سړی یې تر گوډې پښې

ونیو، وروسته پرې ور پرېوت، د غوټ الدین تشي ته یې گونده ورکړه، خولې ته یې

سوکان ونيول، ښځو کوکې وهلې...

د باغ دروازه خلاصه شوه، جانکو منډه ور واخیسته، ځوان یې تر ولیو ونيو، غوټ الدین

ولاړ شو، بریتونه یې په وینو سره ول، له خولې یې لارې بهېدلې، وارخطا یې یوې بلې

خواته وکتل، لوڅ سر زانگې وانگې کاهدانې ته ننوت، بېرته را ووت، غټ لور يې په لاس کې و.

جانکو منډه ور واخيسته، تر غوټ الدين يې غېږه وگرځوله، د سړي لارې باد شوې!
_ليرې شه د غوا زويه!

لور د جانکو پر مټ ولگېد، څر لستونې يې سور شو، کلا ته دوه ځوانان ور ننوتل، غوټ الدين يې ځملاوه، يوه پر لور پښه کښيښوده، بل يې موټ ور خلاص کړ. غوټ الدين چيغې وهلې، پوچ، پاش يې تر خولې راوتل، حميد يوې خواته غلې ولاړ و. شېبه وروسته کلا له کليوالو ډکه شوه.

يو سپين ږيري ور مخته شو، حميدي تر مټ ونيو، دواړه له کلا ووتل، بل ځوان موټر سايکل پسې ويست. له کوټې د مور او لور دواړو ژړا اورېدل کېدله... غوټ الدين ورو روان شو، له خاورو يې خپله لونگۍ ور پورته کړه، برج ته وخوت، کېناست، گوډې پښې يې درد کاوه، لارې يې تو کړې، دروازې ته نږدې پر څر دېوال وڅڅېدې، وينه له ليرې پکې ښکارېدله.

اوږد وغځېد، د کين ځنگانه سترگې يې سوي وکړ، پاڅه يې ورپورته کړه، زخم و. کېناست، لونگۍ ته يې لاس ور وغځاوه، مړې دورې ورنه پورته شوې. .. له کوټې ووت، په چوتره يې وربندار، د کلي ملا او دوه نور سپين ږيري ناست ول. سړی نېغ د کلا لويې دروازې ته ورغی. د باندې لار، نيم ساعت وروسته چې کله بېرته د برج پر زينو خوت، کلاشينکوف ور سره و.

* * *

انگور پاخه شول، باغ ته به به ورځ کې تر لسو ډېر خرکاران ورتلل، جانکو به انگور او منې تللې، پیسې به یې اخیستې، خر کارانو به تازه مېوه په کلیو گرځوله... غوث الدین به د ورځې په خپل کور کې و، خو د ماخستن له ډوډۍ وروسته به له وسلې سره کلا ته ورننوت. په وریندارې او ورېرې یې کار نه درلود، د برج کوټه به یې په خپله جارو کوله، د شپې به تر ډېره وینې و، سهار په څره به له کلا ووت. د حمید درک نه و ور مالوم، کلا ته نه راته، خو کله کله به یې اورېدل چې له خپل کاماز موټر سره بل ولایت ته تلې دی.

غوث الدین یو ماخستن تر ناوخته وینې و، خوب نه ورته، څو ځله یې د چیلیم سرخانې ته اورلگیت ونيو، کوټه به سپین لوگي ونيوله، وروسته به لوگي له ورسې ووت، د خراغ رڼا به بېرته تازه شوه، سړي به تر ډیرو ټوخل...

بیا یې راډیو ور واخیسته، اوږد وغځېد، ستن یې تاو کړه، یو ځای سندره وه، خوبښه یې شوه، سترگې یې پټې کړې، دوه نورې سندرې یې هم واورېدې، بیا خوب ورغی. یو وخت یوه تېره کوکه پورته شوه، سړی کېناست، راډیو چالانه وه، غوټۍ بغاري وهلې...

زړه یې ولړزېد، له خراغ سره لاندې کښته شو.

نجلی د څا تر څنگ په خټو کې ناسته وه، چیغې یې وهلې، وینښته یې شکول...

غوث الدین په زوټه وویل:

_ څه ټکه راپرېوته؟!

نجلی پر خپل مخ نوکارې لگولې...
سړي تر مټ ونيوله، ټکان یې ورکړ، چیغه یې کړه!
_ څه شوي؟!
نجلی کوکه کړه!
_ مور مې!
_ مور دې چېرې ده؟
نجلی څا ه ته اشاره وکړه.
د سړي زړه ولوېد، څراغ یې پر ځمکه کېښود، پر بېلر ور ټیټ شو، لاندې په اوبو کې د ستورو تڼي رڼا ټال خوړ، نور هیڅ هم نه ښکارېدل.
پر مخامخ دېوال د بتۍ رڼا ولگېده، سړي چیغه کړه!
_ جانکو!
ځوان منډه ور واخیسته، بتۍ یې څا ته ور واچوله، د اوبو پر سر یو څه ښورېدل...
جانکو خپلۍ وېستې، د بېلر تر څنډې یې پښه واړوله، لاندې کوز شو.
غوټ الدین له پورته لاسي بتۍ ورته نیولې وه...
غوټۍ په ژړا کې وویل:
_ پایڅه دې!!
غوټ الدین پښو ته وکتل، څراغ نږدې و، ښۍ پایڅه یې سره ښکارېده، پر لمن یې هم ځاڅکی ځاڅکی وینه پرته وه.
سړي لاس ور وور، وینه تازه وه.
په څاه کې د جانکو چیغه تاو راتاو شوه:
_ بتۍ!
غوټ الدین پر بېلر ور ټیټ شو، د بتۍ سپینه رڼا پر جانکو ولگېده، پر اوږه یې ښځه پرته وه.

د غوث الدین پښې مړې وې، ټول بدن یې لږزېده، شېبه وروسته یې لاس د ښځې مټ ته ور ورسېد، هغه یې راپورته کړه. د خراغ په رڼا کې یې د سرو وینو داره تر سترگو تېره شوه، څاڅکي یې پر غاړه را پریوتل، وینه توده وه.

غوټۍ د مرور ماشوم غوندې په خټو کې لغتې وهلې...

ښځه یې لږ لرې پر وچه ځمکه پرېستله، جانکو خراغ ور نږدې کړ، په غاړه کې یې ارت پرار (زخم) جوړ وو، وینو نرۍ دارې وهلې...

غوټۍ پر خپلې مور ورپریوته، غوث الدین تر مټ ونيوله، د نجلی یوه خوا مخ او غاړه تکه سره وه... یو دم یې د سړي پټر ته سوکان ونيول، پر اوږه یې خوله ور ولگوله، بغارو یې زور ونيو، چیغه یې کړه!

ولې؟ ولې دې مورکۍ ووژله؟ ولې!!

د نجلی غږ یو دم ورو شو، ښی لاس یې د سړي په گربوان کې بند کړ، تنۍ یوه په بلې پسې وشکېدې، سر یې کین لور ته ږنگ شو، سترگې یې سپینې واوختې، خوله یې څو ځله خلاصه کړه، په ټیټ او بې سېکه غږ یې وویل:

ستا، ستا جامې په، په وینو ککړې وې، مو، مورکۍ تا...

ولوېده، سړې دواړه لاسونه ترې تاو کړل، د نجلی سر له ځمکې یوه لوېشت پورته پاتې شو، پیچلي وینښته یې پر خاورو پراته ول.

د جانکو غږ یې واورېد:

ته خونکار یې؟

غوث الدین ښغ ورته وکتل، د جانکو سترگي رډې راختلې وې، غوث الدین په لږزانده غږ وویل:

نه!!

جانکو منډه کړه، د لویې دروازې د ځنځیر کړنگ شو، له کلا ووت، چیغو یې ټول کلی په سر واخیست!

خونکار... خونکار.... خون.....

غوټ الدين د نجلۍ تر ملا لاسونه لاندې کړل، له خاورو يې پورته کړه، په کوټه کې يې پرېبسته، شاوخوا يې سترگې واړولې، يوې خواته بوغبنډ پروت و، را وايي خيست، د باندي ووت، پر ښځې يې واچاوه.

شور ماشور شو، يوه ډله کليوال کلا ته ور ننوتل، له چا سره بټۍ وې له چا سره هم بل لاپينونه.

خلک تر بوغبنډ راتاو شول، يو سپين ږيري کېناست، د بوغبنډ يوه څنډه يې ورپورته کړه، څو تنو خپلو غوږونو ته لاسونه ونيول:

__توبه خدايه، توبه!

يوه کليوال د ناست سپين ږيري پر اوږه لاس کېښود، بوډا ور وکتل، کليوال غولي ته اشاره وکړه، د سپين ږيري تر پلاستيکي چوټو ډنډ وينه را گرځېدلې وه، سړی په بېره ولاړ شو.

غوټ الدين يوې خواته غلې ولاړ و، څو ځوانانو برگ برگ ورته کتل...

غوټ الدين خراغ ته لاس کړ، ورو روان شو، پر زينو وخوت، يوه بوډا چيغه کړه!

__مه يې پرېږدئ!

ځوانانو منډه ور واخيسته، غوټ الدين کوټې ته ننوت، دروازه يې ځنځير کړه، درب شو، له چوکاټ څخه مړه دوره پورته شوه، دوهمې لغټې د وره زولفی والوزوله.

گررر شو، د وره له سرداو څخه لوټې راولوېدې، کوټه د سوځېدلو باروتو بوی ونيوله.

غوټ الدين د کلاشينکوف نلۍ ټيټه کړه، زوروه چيغه يې تر خولې راووته!

__ووځی! د غوا زامنو.

کليوالو منډه واخيسته، يو په زينو کې ولوېد، بل پرې وخوت، ټول لاندې کوز شول.

غوټ الدين په پورتنۍ زینه کې ودرېد، د څو لاسي بټيو رڼا پرې ولوېده.

يوه بوډا په غريو کې وويل:

__خدای دې ښه ورځ نه درویني!

بل کليوال چيغه کړه!

ته خونکار یې!

غوټ الدین وویل:

ما دا کار نه دی کړی! تاسو...

جانکو په خبره کې ور ولوبد:

درواغ مه وایه! ما د غوټې خبرې واورېدې، ستا جامې په وینو سرې وې، ښځه دې وژلې، بیا دې څه ته اچولې ده.

یوه په عمر پوخ کلیوال چیغه کړه!

ته ځناور یې!!!

غوټ الدین همالته په زینه کې کېناست، کلاشینکوف یې پر زنگانه کېښود، غلی شو. کلا ته څو زړې ښځې ور ننوتې، دوه بوغبنده ته ور نږدې شوې، یوه پر زینو وخته، تو یې کړل، لارې د غوټ الدین پر کږه پزه وڅڅېدې. بوډۍ بېرته پر زینو کېښته شوه.

سرې پر خپل مخ لستونې تېر کړې، ولاړ شو، کوټې ته ننوت، ور یې پورې کړ، کندو ته یې اوږه ورکړه، وره ته یې ودراوه، اوږد وغځېد، کلا له شور ماشوره ډکه وه، ښځو ژړل، ښېراوې یې کولې... نارینه د گور کفن او جنازې ته د خلکو د خبرولو په اړه سره غږیدل...

ښه شېبه ووته، د سرې زړه طاقت ونه کړ، ولاړ شو، دریځې ته ورغی، په کلي کې بل څراغونه گرځېدل.

زړه یې سستی وکړه، ځای پر ځای کېناست، سر یې پر زنگنو ولگاوه.

یو وخت یې یخني وشوه، سترگې یې رڼې کړې، د خراغ پلته سوځېدلې وه، چرگانو نارې وهلې... غوږ یې ونيو، د لرگو د ماتېدو غږ راته.

ورو ولاړ شو، کندو یې وښویاوه، دروازه یې خلاصه کړه، سپېدې چاودلې وې، په دوو کوټو کې لا څراغونه بل وو، په چوتره کې سپینې ریتارې (نرۍ ټوټې) ښکارېدلې، له کاهدانې پر لرگي د تېر د لگېدو غږ را ووت...

سړی په احتياط لاندي کښته شو، باغ ته ولاړ، د لښتي پر ژۍ کښاست، پاڅې ته يې وکتل، تکه سره وه.

پښه يې لښتي ته ور وغځوله، رڼې اوبه پر پاڅه ور واوښتې. پاڅه يې وسولوله، گوتې يې غوړې شوې، شاوخوا يې وکتل، يوځای مېرتنو له ځمکې مړه خاوره را ايستلې وه، موټ يې ډک کړ، لښتي ته يې ور وغځاوه، پر پاڅه يې خټه و موبښله، يوه ژړغوني غږ يې پر بدن لږزه راوسته!

—د خدای ظالمه! ولې!!

پورته يې وکتل، مشره مېرمن يې وه.

سړی په بېره ولاړ شو، ښځې ته مخامخ ودرېد، په خشکه يې وويل:

—ما نه ده وژلې!!

ښځې د سړي جامو ته وکتل، پر لمن يې څاڅکي څاڅکي وينه پرته وه، شونډي يې وخوځېدې:

—پوهېږم

سړي تر مټ ونيوله، جټکه يې ورکړه، په کاور يې وويل:

—موږ شل کاله ژوند سره کوو، يو بل ته مالوم يو، زه ...

ښځې چيغه کړه!

—ته درواغ وايي! د غوتۍ پلار هم تا مړ کړ!

کړس شو، د ښځې له خولې لاړې باد شوې، د سړي گوتو درد وکړ، چيغه يې کړه!

—څه چټياټ وايي!!

ښځې ژړل ...

سړی د لښتي پر ژۍ کښاست، سر يې وځړېد، پاڅه يې اوبو ته ور ټيټه کړه.

ښځې په ژړا کې وويل:

—بې گناه وينه ده، خدايکه دې پاکه کړه!

سړي په کاور ورته وکتل.

ښځه په کلا کې د پرې شوي وره خواته روانه شوه، سړي منډه پسې واخیسته، مخې ته یې ودرېد، ورو یې وویل:
 _ولې مې خبره نه منې! لو (قسم) درته خورم، ما به څنگه خپله وربنده وژله؟!
 د ښځې په سرو سترگو کې کرکه پرته وه.
 سړي سور اسویلی ویست.
 ښځې په سونگېدا کې وویل:
 _د غوتې په ماماگانو پسې سړی لاړ، خدایکه دې ښه ورځ ورنه ولېده.
 غوث الدین په خبره کې ورولوېد:
 _مه یې راباندې وژنه!!
 ښځې په ملنډو وویل:
 _هو! تاته خو سخته نه ده.
 سړي ځمکې ته وکتل، ښځې ته یې لار ورکړه، بېرته د لښتې پر ژۍ کېناست.
 ښځې خو گامه واخیستل، ودرېده، بېرته راوگرځېده، سړي ته مخامخ کېناسته، په ژرغوني غږ یې وویل:
 _د خدای روی ومنه! له دې ځایه لاړ شه!
 سړي نیغ ورته وکتل:
 د ښځې شونډې و خوځېدې:
 _وینې به تویی شي!
 سړي وویل:
 _زه له چا څخه نه ډارېږم! ما څوک نه دي وژلي، که لاړ شم، خبره به رښتیا شي!
 ښځې وژړل:
 _د کلیوالو خولې خو اوس هم نه شي بندولی، ټولو منلې ده چې ښځه تا وژلې، خپله لور یې هم همدا وایي، که نور نه وي، موږ ته وگوره، دوه تور سړي درته ناستي یو.
 سړي یوه شېبه روانو اوبو ته وکتل، وروسته یې سر پورته کړ، ورو یې وویل:

سمه ده، خو په غوتۍ پام کوه، زه به یو څه وخت کلی پرېږدم، تر هغو به خبره سره شي.

له دې سره ولاړ شو.

د ښځې شونډې و خوځېدې:

چېرته ځي؟

نه پوهیږم!

غوټ الدین حرکت وکړ، ښځې پسې وکتل، سړي کینه پینه درنه پسې اخیسته، وروسته د باغ تر پخځې واوښت.

* * *

سهار اته بجې د غوتۍ ماما گان راغلل، جنازه یې خپل کلي ته یووړه، دوی قسم یاد کړ چې غوټ الدین به ژوندی نه پریردې.

خلک خواشینی ول... ټولو غوټ الدین ته ښېراوې کولې، دی یې تر لوند سپي هم بد ایساوه.

ورځې ووتې، باغ ته غواوې ور پرېښودل شوې، څارویو به پر وچو پاڼو شخوند واهه... د خلکو مخونه چاودې شول، کله کله به پر کلي خړه دوړه راغله، وچې پانې به ورسره لاړې.

هر څه سپېره ښکارېدل....

د غوټ الدین درک نه و، څوک نه پوهېدل چې چېرته تللی، خو کلیوال په یوه اتفاق د هغه په ورکېدو خوښ ول.

له غوتۍ سره د غوټ الدین مشره مېرمن په کور کې وه، دې د کور ټول کارونه په غاړه اخیستي ول، د نجلۍ به ډېر وخت تې کېدې، له ډېر ډنگروالي یې سترگې غټې

ښکارېدلې، دا به تل پرته وه، نه یې خبرې کولې او نه هم له کوټې راوته، یو دوه ځله د حمید سپین ږيري پلار په ټینگه ور یاده کړه، چې ماماخېلو ته ورسره لاړه شي، خو دې یې خبره ونه منله.

جانکو د ژمي لپاره تیاری نیوه، د بامونو کاڅگل خلاص شوی و، کاه دانه تر دروازې پورې له وچو وښو ډکه وه، ده د ژمي لپاره د ازوغ (د سونگ موادو) غم خوړ.

جانکو به په برج کې ویدېده.

د حمید درک نه و.

* * *

د مني یوه غرمه جانکو غواوو ته واښه ور اچول چې د کلا دروازه خلاصه شوه، د حمید پلار په پټو کې ځان پیچلی و، نېغ د غوټۍ کوټې ته ور روان شو، نجلی ته شوله اېښې وه، خو غاب هماغسې ډک و، مازې له یوې څنډې یې یوه گوله ور پورته شوې وه.

بوډا وټوخل، نجلی ورته وکتل، ټکری یې پر سر سم کړ.

یوه شېبه دواړه غلي ول، وروسته سړی په خبرو راغی، د ولیانو او پیغمبرانو د زغم کیسې یې تېرې کړې، له نجلی څخه یې وغوښتل چې دوک (غم) له زړه وباسي او ژوند ته په مینه وگوري.

ده تر ډېرو خبرې وکړې، وروسته غلی شو، نجلی ته یې وکتل، هغې غولي ته وچې سترگې نیولې وې....

بوډا وویل:

— غواړم چې یوڅه درته ووايم!

نجلی، هماغسې غولي ته کتل...
بوډا خپله خبره پسې وغځوله:
_گوره لورې! بده یې مه گڼه! ته پیغله یې، باید د ژوند د تېرولو لپاره یو څوک پیدا کړي!
نجلی، په بیرته ورته وکتل.
سړي وویل:
_زه ستا ماما یم، بل به دې نو څوک غم وخوري! په شرعه کې شرم نشته، د خیر خبره درته کوم!
نجلی، په حیرانۍ ورته کتل...
بوډا په ډاډه غږ وویل:
_غواړم چې تا خپل زوی، حمید ته په نامه کم!
نجلی، خپل تندي ته لاس ونيو، له شونډو یې راووتل:
_ما په کراره پرېږده
بوډا ولاړ شو، ورو یې وویل:
_گوره بچو! ما ستا پلار ته هم ور یاده کړې وه، خدای خبر! ولي یې دا دوستي ونه منله، خو اوس هغه نشته او زه دا خپل فرض گڼم چې د خپلې خورزې عزت وساتم، فکر وکه! تر حمید گلالی ځوان نه شې موندلی، تر دولسمه یې سبق ویلي، په اخلاقو کې نوم لري! تر اخره خو به یواځې په کلاکي نه یې ناسته.
له دې سره له وره ووت.
نجلی، یوه شېبه غلې وه، وروسته کین لورته ږنگه شوه، له خولې یې ځگونه راووتل...

* * *

لومړنۍ واورې د غرو سرونه سپین کړل، خو لاندې دښته او د کلي تر مخ څر پټي لاندې ښکارېدل، هلته یواځې باران شوی و، له ځمکې د خاورو بوی لټېده، په هوا کې به د کارغانو تورې گلې یوې بلې خوا ته تللې، کله کله به د مهاجرو هیلو یو یو سیل هم تېر شو، هر ښکاري خپل پټی درلود، پټي ته به یې د کاریز اوبه ورسې کړې وې، دوی به د ماښام له اذان سره سم ځانونه مورچو ته رسول، مورچې له خټو جوړې وې، کله کله به د هیلو یوه نیم سېل لڼده دوره وخوړه، له وزرو به یې شنهارۍ پورته شو، ښکاریانو به واژې خولې ورته نیولې وې، هر یوه به په ټیټ غږ ویل:

—وزر مات، وزر مات، وزر...

مانا دا چې د دوی له خوا په جوړ شوي ډنډ ورتپې شي، هر ماښام به د ښکاري ټوپکولس—دولس ډزې اورېدل کېدې.

دورځې له خوا به ټول کلیوال په جومات کې ول، خادم به هره ورځ تاوځانه بلوله، ملا به په تاوده ځای ناست و، ماشومانو به سرونه ټیټ نیولې وو، زنگېدل به، سپارو ته به یې کتل، هر یوه به په لوړ غږ خپل سبقونه تکرارول، کله کله به ټوخی او د پزو د پورته کښېدو غږونه پورته شول، که به چا سر پورته کړ، د دوه گزۍ لښتې نرۍ څوکه به یې پر ولیو ولگېده.

په بل سر کې به کلیوال ناست ول، زړو به خیرنو بالښتونو ته ډډې لگولې وې، ترمخې به یې درې څلور تُفدانی اېښي وې، دوی پخواني وختونه ښه یادول، اوسنۍ زمانه یې په فساد ککړه بلله، ځوانان به هم یوې خوا ته غلي ناست ول، خبرې به یې ورو وې، کله چې به کوم یوه وخنډل، سپین ږيرو به بد بد ورته وکتل....

په همداسې یوه ساره سهار د کلا دروازه وټکېده، جانکو ورغی، حمید و، ځوان پرته له
سلامه نېغ د ولاړو کتار کوټو خواته ور روان شو، جانکو د گلاب تېزه خوشبویي
احساس کړه، په ځوان پسې یې وکتل، دا ځل یې سپینه خولۍ پر سر وه، تر ځان یې
پټو تاو کړی و، گړندي گامونه یې اخیستل... مخکې تر دې چې کوټې ته ور ننوځي،
غوټۍ په بېره په وره کې ودرېده، د ماما زوی ته یې لاس ورکړ، پرته له دې چې څه
ووايي په چوتره کې یې یو زوړ لیمخی هوار کړ، بالنېت یې کېښود، ځوان ته یې د
کېناستو بلنه ورکړه.

حمید بالنېت ته ډډه ولگوله، نجلۍ دالان ته ننوته، شېبه وروسته یې د ځوان تر مخ له
شیرچایه ډکه پیاله کېښوده، ټکری یې د ککړۍ پر جړو وینستو ورکش کړ، د لیمخی پر
یوه کونج غلې کېناسته.

دواړه غلي ول، کله کله به د نجلۍ غاښونه یخنۍ سره وجنگول، نور هېڅ هم نه اورېدل
کېدل.

ځوان پیالې ته وکتل، له خر چایه مړه تاوونه پورته کېدل، د چایو سور یې وکړ، ورو یې
وویل:

— څنگه یې؟

د نجلۍ سترگې له اوښکو ډکې شوې.

کړنگ شو، یوه پیشو د ناولو لوښو په کاسه کې وخته، په عمر پخه ښځه له دالانه
راووته، په پیشو پسې یې لوټه وویشته، بېرته دالان ته ننوته.

حمید وویل:

— زما د پلار په خبره کې څه وایي؟!

د نجلۍ زړه ولړزېد.

حمید سور اسویلی وېست، خبره یې پسې وغځوله:

— گوره! موږ ستا پرده کوو.

نجلۍ غلې وه.

ځوان له چایه غوړپ وکړ، ورو یې وویل:
 _ بده یې مه گڼه! پلار ته مې د بلې نرور پیدا کول دومره سخت کار نه دی، خو ته یې
 خورزه یې، په بد حال دې نه شي لیدلې.
 د نجلۍ سر ځوړند و.

حمید ورو ولاړ شو، څادر یې ټکواهه، هسکو دېوالونو ته یې وکتل، و یې ویل:
 _ فکر وکه! د زور خبره نه ده، تر اخره خو به په دې څلورو دېوالو کې گوښې نه یې
 ناسته!

حرکت یې وکړ، څاه ته ور وگرځېد، لاندې یې وکتل، د سپینو اوبو پر سر هېڅ هم نه
 ښکارېدل.
 سره ساه یې واخیسته، له کلا ووت.

* * *

غوټۍ بله چاره نه لیده، کوژدې ته یې تن ورکړ، اوږه مخ په ختمېدو وه چې واده هم
 تیار شو، مراسم ساده ول، نجلۍ د خسر گڼې کورته لاړه، یوه اوونۍ هلته وه، دوی کلا
 او جایداد یواځې نه شوی پرېښودلای، ځکه نو ناوې او زوم دواړه بېرته کلاه ته راغلل.
 کلیوال هم خوشاله ول، د یوې ځوانې نجلۍ عزت یې خپله پرده گڼله، دوی ټولو حمید
 ته دعاوې کولې، هغه یې د یوې یتیمې نجلۍ د سر سیوری گانېه.
 ورځې ووتې، د نجلۍ ژوند ته تمه پیدا شوه، رنگ یې ورو ورو بېرته راوگرځېد، خو لا به
 هم کله کله د خواشینۍ څپه پرې راتله، له څاه څخه یې بد راتلل، ډېر یې نه ورته کتل،
 جانکو به د کور د ضرورت وړ اوبه د کلي له کارېزه راوړلې، د څاه په اوبو به یې یواځې
 مالونه اوبه کول.

حمید هم خوشاله و، موټروانې یې پرېښوده، دی به ډېر وخت د خپل خسر پر ځمکو
 گرځېده، د نوی کښت کرلو ته یې تیاری نیوه، دهقانانو ته به یې لارښونې کولې، باغ او

کړونده یې تر پام لاندې وه. د کور په کوټو یې گوټې ووهلې، چوتره یې سمپ کړه، دېوالونو ته یې سپین گچ ورکړ. د غوث الدین درک نه و.

* * *

د خوږموني (پسرلي) لومړۍ ورځې وې، یوه غرمه غوټۍ غوا لوشله، جانکو د اخور پر سر ورته ناست و، په لاس کې یې پری ښکارېده، کوچني برگ سخوندر زورونه وهل، په ورو سترگو یې د غوا له غولانځې د شیدو راوتونکو دارو ته کتل، ناڅاپه د جانکو له لاسه د سخوندر پری خوشی شو، سخوندر منډه کړه، د غوټۍ له ځنگنو سره ولگېد، هغه کینې لورته کړه شوه، دېگ یې له لاسه وښوېد، پر پلاستيکي چوټو یې سپینې شیدې ور واوښتې....

جانکو په بېړه دېگ ور پورته کړ، مټ یې د ښځې له ټټر سره ولگېد، ولاړ شو، سخوندر د غوا غولانځه رودله..

جانکو د سخوندر پری ونيو، بېړته پر اخور کیناست، چوترې ته یې وکتل، حمید ولاړ و، دوی ته یې وچې سترگې نیولې وې. غوټۍ د غوا په لوشلو بوخته شوه. شېبه وروسته دالان ته ور ننوته، دېگ یې یوې خواته کېښود، د تنور پر سر پرته تېغنه یې لیرې کړه، د گرمې مسالې بوی یې پر سپرمو ننوت، یو تور دېگ یې له تناره راوېست، د حمید غږ یې واورېد:

— بوی خو یې خوړ دی!

غوټۍ وویل:

— یو دوه بخړې زړې یې (د لاندې غوښه) پاتې وه، ښوروا مې کړه!

حمید کونج ته پر زاړه لیمڅي کېناست، تاخچې ته یې وکتل، د گیلېمې دسترخوان له یوه کونجه د پاستي ژۍ راوتلې وه، لاس یې وړ وغځاوه، شېبه وروسته یې په ډکه خوله وویل:

— کاغذونه چېرته دي؟

غوټۍ په پوښتونکې نظر وړ وکتل.

حمید بله گوله وکړه، شونډې یې وخوځېدې:

— د ځمکې کاغذونه یادوم، نصرو د خوړ پټیو ته نږدې پوله وهلې وه، د سینځلو نیالگي یې اېښودل، یو څه رامخته شوی و، ویل یې چې د ځمکې حدود یې تر هماغه ځایه دي، خو زما زړه ته نه لوېږي، غواړم چې خبره ورسره سپینه کم.

غوټۍ خپل ټټر ته لاس کړ، په تور سپنسي (تار) پورې د تړلو کونجیانو (کیلینو) شرنگا پورته شوه، وروسته یې سپنسي تر سر واړاوه، ورو یې وویل:

— مور مې ټول کاغذونه د لرگي په صندوق کې اېښي دي.

حمید کونجیانې ورواخیستې، یوه شېبه غلې و، وروسته یې سوړ اسویلی وېست، په نیولي غږ یې وویل:

— خپه نه شي، جانکو مې نه خوښیږي!

غوټۍ په بیړه مخ وړ واړاوه!

حمید وویل:

— خوا مه بدوه! ځوان جان په کلا کې راته گرځي، زما غیرت یې نه مني!

غوټۍ په حیرانۍ ورته کتل...

د حمید شونډې وخوځېدې:

— جانکو ته حاجت نشته، یو کوچینی مزدور به ونیسو، غواوې خو پیايلی شي، د باغ په کارونو او د وښو په راوړلو کې به زه لاس ورسره وړم.

غوټۍ په خواږه خوله وویل:

__جانکو بد سړی نه دی، کوچنی په دې کور کې را لوی شوی، پلار او نیکه یې زموږ خدمتگاران ول!
 __خو هر رنگه چې وي، زما نه خوښېږي! زه به په کلي کې پوښتنه وکړم، کیدای شي چې یو گلالي کوچنی مزدور ور مالوم وي.
 غوټی خوله جینګه کړه:
 __جانکو هیڅوک نه لري، دلته یتیم را لوی شو، چېرته لاړ شي، دی...
 حمید په خبره کې ورولوېد، په خشکه یې وویل:
 __موږ د یتیمانو ذمه نه ده اخیستې، بلا وهلی، تر اورمېږ یې لاس نه راگرځي، لاړ دې شي، بل ځای دې مزدوري وکړي!
 له دې سره ولاړ شو، له دالانه ووت.
 د غوټی بدن لږ زېده، ځای پر ځای ناسته وه، دې په لومړي ځل د حمید خشکه لېده، وروسته یې سترګې له اوښکو ډکې شوې، دېگ یې بېرته تناره ته ور ټیټ کړ، چوپه چوپتیا وه، کله کله به د دالان پر لرګینه ناوه د ناستو توتکیو غچا پورته شوه... .

* * *

په دوهم سهار یوه ډله ماشومان کلا ته ور ننوتل، یوه یې په سترې ساه چیغه کړه!
 __حمید کاکا!
 غوټی په بیره له کوټې را ووته، ماشومانو ته مخامخ پر چوتره ودرېده، مخکې تر دې چې څه ووايي، یوه ماشوم وار ږومبی کړ:
 __غوټ الدین کا کا مو ولید.
 د غوټی رنگ والوت، حمید د کوټې په وره کې سرتور سر ودرېد، چیغه یې کړه!
 __چېرته؟

غواوي مې پېولي، يوه غونجۍ (سخونده) گڼو بيخچيو (نيالگيو) ته ورغله، ما ډېره پسې وويشته، پاڼې وښورېدې، يو چا منډه کړه، په ونو کې ورک شو. غوتۍ په خبرو کې ور ولوبده:

_تا يې مخ وليد؟

هلک په خپله بهېدلې پزه لستونې تېر کړ، په زوټه يې وويل:

_نه، خو تېزه منډه يې نه شوی اخيستی، گوډ، گوډ ته.

حميد په بېړه کوټې ته ننوت، کله چې د باندې راووت، په لاس کې يې توپانچه ښکارېده.

غوتۍ يې مخې ته ودرېده، خو حميد لار کړه او په منډه د کلا له دروازې ووت. حميد د کلي په تنگو کوڅو کې تاو راتاو شو، هلکانو منډې پسې وهلې، څو ښځې د کورونو بامونو ته ختلې وې، دوی په حيراني حميد او ډله ماشومانو ته کتل چې له پښو څخه يې مړې دورې پورته کېدلې... ډله کلي ته نږدې په خوږ کې شنو ونو ته ورکښته شوه، غواوي وترهېدې، يوه بل لورته يې منډه کړه، خو شېبه وروسته يې بېرته د ونو په مينځ کې رابوتيدلو شنو وښو ته وربوزونه ور ټيټ کړل.

ډله ودرېده، يوه ماشوم گڼو نيالگيو ته اشاره وکړه، حميد ورو ورمخته شو، توپانچه يې تياره ونيوله، غونچه څانگو ته يې لاس ور وغځاوه، په احتياط يې څنگ ته کړې، يواځې د يوې کوټې په اندازه وچ ځای و.

حميد ور مخته شو، څو نيم سوخته سگرت پراته ول.

يوه ماشوم څو گامه ليرې گڼو ونو ته گوته ونيوله، په وېره يې وويل:

_هغو ونو ته يې منډه کړه.

حميد ورمېر کور کړ، ورغی، ونې گڼې وې، بېرته راوگرځېد.

څو کليوال ور ورسېدل، دوی پنځه تنه وو، درې ځوانان او دوه نور هم سپين ږيري. د ځوانانو په لاسونو کې ټوپکې ښکارېدې.

حميد وويل:

__تنبتدلی دی.

یو بوډا په خبره کې ور ولوبد:

__خون یې زما په غاړه، مردار یې کړی، مرگ یې د لیوني سپې غونډې روا دی.

یو ځوان کېناست، یو ځای سپېره و، پلونه ښکارېدل.

بوډا په کاور وویل:

__پخپله دی، ورته وگورئ! یو پل کوږ ایښودل شوی.

یوه شېبه چوپه چوپتیا وه، وروسته د بوډا شونډې وڅوڅېدې:

__څه ته گورئ! گوډ دی، لیرې نه شي تلی.

ځوانانو یو بل ته وکتل، بیا په گڼو ونو کې ننوتل.

دوی په احتیاط مخکې تلل، کله کله به ځای ځای غوټه نیالگیو ته ور وگرځېدل، د

ټوپکو په نلیو به یې لاره پکې ویسته، بیا به یې گام کېښود.

یو ځای گڼ نیالگي وښورېدل، د ټولو رنگونه والوتل، پر ځمکه پریوتل، وسلې یې هماغه

لورته ونيولې، ټک شو، له گڼو نیالگیو څخه یوې گیدرې منډه واخیسته، ټولو حمید ته

وکتل، د هغه په لاس کې د نیولې توپانچې له خولې څخه مړ لوگی راووت.

ټولو وخنډل، ولاړ شول، مخکې لاړل. دوه درې ځایه یې په شگو کې د بنیاد پلونه

ولیدل، پلونه له یو بل څخه ازاد اېښودل شوي ول، سړي منډه اخیستې وه.

پاو وروسته له ځنگله ووتل. د غونډیو تر لمنو پورې مړه شگه پرته وه، پلونه نه

غلطېدل، خو وروسته وړې تیرې پیدا شوې او چې کله یو څه پورته وختل، پلونه ورک

شول. د غونډۍ تر سره لوبې وړې تیرې، شنې سپاندې او غرنې سپیره بوټي ولاړ ول.

دوی یوه شېبه ودرېدل، شاوخوا یې وکتل، بل نه ښکارېده.

حمید وویل:

__باید پورته وخیژو، له هغه ځایه د دویمې غونډۍ پیڅکې ښکاري، نه شي رانه

ورکېدای.

یو کلیوال، چې لونگی یې تړلې وه، په خبره کې ور ولوبد:

_سم وایې! غوښو به دومره لیرې نه وي چې د ټوپک گولۍ یې ونه خوري.
 ټول مخ پورته روان شول، پاو وروسته د غونډۍ سر ته وختل، مخامخ ځیر شول،
 سترگو ته یې هسکه غونډۍ ولاړه وه، ژوندی ساری نه ښکارېده.
 حمید وویل:
 _گود چالاکه دی، د کومې ډبرې شاته به غلی وي.
 چا ځواب ورنه کړ، دوی یوه شېبه د غونډۍ پر سر ودرېدل، باد تېز و، د حمید تور
 پیکي پر سپینه خولۍ ور اوښت، غټې سترگې یې له کاوړه ډکې وې، ده په ځیر مخامخ
 غونډۍ څارله...
 چوپه چوپتیا وه، کله کله به له لیرې د یوې زرکې نارې پورته شوه.
 حمید ناڅاپه چیغه کړه!
 _هلته یو څه ښکاري!
 کلیوالو د حمید غزیدلي لاس ته وکتل، یوه وویل:
 _چېرته؟
 _هلته! د مخامخ غونډۍ سر ته نږدې، ورته وگورئ!
 ټولو په ځیر ځیر هغې خواته کتل، یوه وویل:
 _زه خو څه نه وینم!
 حمید په خبره کې ور ولوېد:
 _یو څادر مې ولید، تور رنګ یې و، باد رپاوه.
 یوه ځوان وخنډل:
 _نو څه شو؟ پیریانو یووړ!
 حمید وویل:
 _راځئ چې نږدې ورشو!
 بل په خبره کې ور ولوېد:
 _ځان مه سترې کوه، هېڅ هم نشته.

_خو غوثو گوڊ دي، ليري نه شي تلي.
 هماغه خوان خواب ورکړ:
 _کومه دي؟ ته يې وينې؟ اوس خو نشته.
 نورو کليوالو هم د هغه له خبرې سره د (هو) په نښه سرونه وخوځول، درېواړو بېرته
 مخ لاندې د کلي خواته مخه کړه.
 حميد يوه شېبه ولاړ و، وروسته يې مخامخ غونډۍ ته توپانچه ونيوله، ډزو ازانگې
 خوږې کړې، کليوالو ته يې وکتل، دوی په بېره د کلي خواته مخ کښته روان وو، ده هم
 منډه پسې واخيسته.

* * *

غوثۍ له اوبو ډک گړی پر چوتره کېښود، سره ساه يې واخيسته، بېرته يې تر گړي لاس
 تاو کړ، پر چوتره وخته، د دالان په وره کې وچه ودرېده، په حيراني يې وويل:
 _گل ميره! ته دلته څه کوې؟
 کوچني هلک په بېره مخ وړ وړاوه، وچې شونډې يې وپړې کړې، ويې خندل:
 _حميد کاکا را ياده کړه چې دالان پاک که! اوس له ترانه (تناره) اېرې راباسم.
 غوثۍ په بېره گړی دېوال ته ودراره، ور مخته شوه، تناره ته يې وکتل، د دېگي پر سر
 خړې اېرې پرتې وې. په خشکه يې وويل:
 _دا دې څه کړي!
 هلک وارخطا شو.
 غوثۍ ورته وکتل، په لاس کې يې لويه څمخه نيولې وه.

هغی په بیره څمځه ورڅخه واخیسته، له ابرو ډکه وه، څنگ ته په ایښي زنگن ټیم کې یې تشه کړه، ور پوه یې کړل، خړې ابرې هوا ته پورته شوې. هماغسې یې په کاور وویل:

— دا د ابرو څمځی نه ده، په دې کتغ اچوم.

هلک دېوال ته ور وښوید. غوټی تناره ته لاس ور وغځاوه، دېگ یې راویست، پر برغولي یې مړې ابرې پرتې وې، برغولی یې ورو له دېگه لیرې کړ، پر ژېړو کچالو ځای ځای تور واړه سکاره ښکارېدل.

غوټی له نږدې تاخچې څخه یوه وړه کاجوغه ور واخیسته، د کچالو له قورمې څخه یې په احتیاط سر ټول کړ. د هلک لږزانده غږ یې واورېد:

— پام مې نه و.

غوټی مخ ور واړاوه، د هلک چڅرنې سترگې له اوښکو ډکې وې.

غوټی ورو وویل:

— څه وخت راغلي؟

هلک پزه پورته کش کړه، شونډې یې وخوځېدې:

— یوه گړۍ مخکې.

یوه شېبه غلی و، بیا یې وویل:

— حمید کاکا ر اوستم، رایاده یې کړه چې دالان پاک کم.

غوټی وخنډل:

— پروا نه کوي، خو بیا له تناره څخه ابرې راونه باسې، ته کوچنۍ یې، لاس دې سم نه ور رسیږې، ور ونه لویږې.

له دې سره یې، دېگ بېرته تناره ته ورکښته کړ. ورو یې وویل:

— سړي مې نه و راته ویلي چې تاته یې مزدوري درکړې، هغه...

هلک په خبره کې ور ولوېد:

—حميد کاکا نن سهار زمور کور ته راغی، له پلار سره مې په شپيتو منو غنمو مزد جوړ شو، زه به تر مني ستاسو مزدوري کوم، د ورځې به دلته يم، ماښام قضا به خپل کور ته ځم.

غوټۍ خندل:

—ښه خبره ده، کور دې په کلي کې دی، ماښام ورځه، د مورکۍ به دې هم زړه نه وي درپسې ختلۍ.

هلک وويل:

—اوس څه وکم؟

—هېڅ، همدومره بس دی، نن خو ميلمه يې!

—نو کور ته لاړ شم؟

د غوټۍ خندا زور ونيو:

—هو، خو سر له سبا به ټوله ورځ دلته يې.

کوچنی په بېړه له دالانه ووت.

غوټۍ يوه شېبه ناسته وه، بيا يې د څا د څرخ د تاوېدو غږ واورېد، له وره يې ور وکتل، جانکو و، د غوټۍ په سترگو کې اوښکې ورغږېدې، جارو ته يې لاس کړ، شېبه وروسته دالان مړو خاورو ونيو.

پاو ووت، غوټۍ جارو شوې خاورې په ټيم کې واچولې، د باندې راووته، يوې غوا د اوبو په سطل کې وربوز ننه ايستی و.

پورته د برج د وره کړپ شو، غوټۍ مخ ور واړاوه، جانکو و، په لاس کې يې په سره دسمال کې تړلې غوټه نيولې وه، شېبه وروسته د غوټۍ تر مخ ودرېد، په نيولي غږ يې وويل:

—زه ځم.

غوټۍ په حيرانۍ ورته کتل...

ځوان د کلا د لويې دروازې خواته روان شو.

د غوټۍ وړې سترگې اوبنکو ونيولې، پسې غږ يې کړ:

چېرته ځي؟

جانکو ودرېد، پرته له دې چې مخ وړ واړوې، په غريو کې يې وويل:

نه پوهېږم.

د غوټۍ شونډې وخوځېدې:

لږ ماته شه!

له دې سره کوټې ته ننوته.

جانکو د چوترې پر ژۍ کېناست، شاوخوايې سترگې وغږولې، په کلا کې يې يواځينی ولاړې سنځلې ته وکتل، ښه ورته ځير شو، په ونه کې يې خپل ځان ولېد، دی ماشوم و، سنځلې يې شکولې، ناڅاپه ښاخ مات شو، ماشوم لاندې راولوبد، پلار يې ور منډه کړه، ماشوم يې په غېږ کې ونيو، د هغه په ټول ځان يې گوټې وټولې، وروسته يې په خپله سينه پورې ټينگ کړ، پر بغور (غومبري) يې وچې شونډې کېښودې، ښکل يې کړ، د پلار له زېږو لاسونو څخه د شوتلي بوی ته. پلار په غريو کې وويل:

« زويه! پام کوه! »

ماشوم ځواب ورکړ:

ښه ده ابا! بيا ونې ته نه خېژم.

ماشوم دخپل پلار څېرې ته وکتل، له گونځو ډکه وه، غټې سپرې يې درلودې، له سپرمو نه يې تور ويښتان راوتلي ول، ناڅاپه گونځې ورو ورو هوارې شوې، لمر سوځولي څېره په سپين مخ بدله شوه. ښځينه وارخطا غږ يې واورېد:

جانکو! څه در باندې وشول، ولې له ځان سره غږېږې، کومه ونه؟

جانکو ټکان وخوړ، مخې ته يې غوټۍ ولاړه وه.

د ځوان خرې شونډې نرۍ موسکا سره وېرې کړې، سر يې وځړېد، ورو يې وويل:

خپل ماشومتوب راپه ياد شو.

بهرته یې سر پورته کړ، شاوخوا یې وکتل، څلورو خواوو ته سپېره برجونه ولاړ ول، ترڅه یې وخنډل:

— پلار مې په همدې کلا کې ساه ورکړه، ښه مې په یاد دي، زه وړوکی وم، له هغه سره به په باغ کې ویدېدم، پلار به مې ډېر ټوخل، یوه شپه یې ټوخی ډېر شو، تورې وینې یې را وگرځولې، سهار مې پروت و. غوټۍ په خپلو سترگو لستونې تېر کړ. جانکو سره ساه واخیسته، په غریو کې یې وویل:

— له دې ځایه مې زړه نه ځي، زه دلته را لوی شوی يم، مور مې نه په زړه کېږي، خو د دې کلا او باغ په هر کونج کې خپل پلار وینم، کله یې بیاتي په لاس کې وي، د تاکنونو لښتې پرې کوي، کله مې شکوي، کله یې د غواوو ځای ته جارو نیولی وي، کله.... د جانکو سر وڅرېد، غلی شو.

د غوټۍ ژرغونی غږ یې واورېد:

— هه! دا واخله، په کار به دې شي.

جانکو په بیرته ورته وکتل، د ښځې په لاس کې څو چرموړل شوي (تاو شوي) لوټونه ښکارېدل.

لاس یې ور وغزاوه، پیسې یې د خپلې زړې سدرۍ (واسکټ) په جیب کې کېښودې، ورو یې وویل:

— خدای دې جنتي که.

ولاړ شو، څو گامه یې واخیستل، غواوو ته ور وگرځېد، د یوې ژېړې غوا پرسر یې لاس تېر کړ، بلې غوا ته ورغی، غوا تش سطل ته کتل.

جانکو غوټه د اخور پر سر کېښوده، سطل ته یې لاس کړ، د څاه خوا ته روان شو.

غوټۍ ور مخته شوه، په غریو کې یې وویل:

— غواوې به زه اوبه کم.

د ځوان په شونډو نرۍ موسکا تېره شوه:

_نه! غواړم چې د وروستي ځل لپاره ټولو غواوو ته اوبه کېدم.
 غوټۍ څه ونه ويل.
 _د څاه د څرخ غږ پورته شو، شېبه وروسته له اوبو ډکه بوکه را ووته، اوبه خړې وې.
 جانکو وويل:
 _څاه ډېر وخت نه ده پاکه شوې، هوا ورځ په ورځ تودېږي، که دا حال و، وچه يې بوله.
 بوکه يې په سطل کې تشه کړه.
 غوټۍ لاس ور وغځاوه، له اوبو ډک سطل يې يوې غوا ته کېښود.
 د جانکو غږ يې واورېد:
 _لکه چې مائل شوم.
 غوټۍ ورمېر کور کړ، جانکو لاندې څاه ته کتل.
 ښځه ورمخته شوه.
 سړي وويل:
 _بوکه د اوبو پر سر ولاړه ده، په څاه کې يو زنگون اوبه هم نشته.
 د ښځې شونډې وخوځېدې:
 _څه خیر، سړي ته به ووايم چې څوک ورته راولي.
 جانکو وخنډل:
 _زه د څه لپاره يم. وخت لا ډېر دی، يو ساعت کار غواړي.
 غوټۍ وويل:
 _نه! ته ځان مه پاڅابوه!
 جانکو د باغ د وره خواته روان شو، کله چې بېرته راغی، په لاس کې يې لنډه بېلچه نيولې وه. په خندا يې وويل:
 _اوس به يې دومره چاره وکړم چې غواوې د څو ورځو لپاره تېرې پاتې نه شي، وروسته يې بيا سمه پاکه کړ! هو رښتيا، يو څو بوکي خټه را اېستلی شي؟
 غوټۍ وخنډل:

— دومره خو هم کمزورې نه یم. ځوان خپلې پایڅې ور پورته کړې، له بېلچې سره لاندې کوز شو، تیاره وه، اوبه سرې وې، ځنگانه ته نه رسېدې. جانکو په پسته خټه کې بېلچه ننه ایسته، یوه بېلچه، دوې بېلچې، درې بېلچې... بوکه تر نیمايي ډکه شوه، پری یې وښوراوه، زوروره چیغه په څاه کې تاو راتاو شوه. — پورته یې کړه: د خرڅ د تاویدو غږ پورته شو. جانکو ځان څنگ ته کړ، خو بیا یې هم له بوکې څخه د سرو اوبو رابېدلې یوه نرۍ داره غاړې ته سیخه شوه. له خټو ډکې دوې نورې بوکې هم د ځمکې سر ته وختې، خو په څلورمه بوکه کې خرڅ تاو نه شو، جانکو خو ځله پری وښوخواوه، چیغه یې کړه: — بوکه ډکه ده. خو بوکه همداسې په اوبو کې پاتې شوه، یواځې د موټر سایکل د درېدو غږ یې واورېد، وروسته یې د حمید وارخطا غږونه په غوږو ننوتل... جانکو په بېره د څاه د دېوال په ژور شوي ځای کې پښه کېښوده، کله چې یې له څا څخه سر پورته کړ، پښې یې بېسپکه شوې، حمید خپله میرمنه په غېږ کې اخیستې وه، د کوټو خواته ران و، د غوتۍ سر ځوړند ښکارېده، سترگې یې پټې وې، له خولې څخه یې سپین ځگونه روان ول...

* * *

غوتۍ سترگې رڼې کړې، په کوټه کې یواځې وه، کېناسته، په سر کې یې څړیکه شوه، تندي ته یې لاس ور ووړ، تر سر یې ټوټه تاو وه.

پردي ته يې کونج ورکړ، د ماسپښين سيوري ږنگ و، د څاه تر څنگ دوې، درې بوکې
لنده خټه ښکارېدله.

د دروازې کړپ شو، رنگ يې والوت، په رېږدېدلي غږ يې وويل:
_تا، تا زما مور وژلې، تا هغه په څاه کې اچولې وه، تا...

حميد د کوټې پرده يوې خواته کش کړه، رڼا شوه، د ښځې وړې سترگې رډې راختلې
وې، غاړه يې خولې وه، تار تار لاندې وينبان يې پر تړلي تندي پراته ول.
غوټۍ ځان په کمپله کې ور ټول کړ، د ټول ته ور وښوېده، ځنگونه يې پر خپل ټټر
پورې ونيول، غلې کېناسته. غاښونه يې يو پر بل لگېدل، ټکا ترې خته. ..
حميد په غوسه وويل:

_ليونټوب مه کوه!

کوم غږ يې وانه وربد:

حميد څنگ ته اېښې له چايو ډکه پيالې غوټۍ ته ور نږدې کړه، له جبهې يې د گوليو
پاکټ راويست، ښځې ته يې ونيو، ورو يې وويل:
_تندي دې زخم دی، د څاه د بيلر پر ژۍ لگېدلی و، هه! دا گولۍ د درد لپاره ښې
دي.

ښځې کوم حرکت ونه کړ:

حميد په سره سينه وويل:

_ته خو هوښياره يې، ته څنگه ...

غوټۍ چيغه کړه!

_له څاه نه په خټو لږلې خولۍ را ووته، زرینه خولۍ يواځې تا په سروله، نه دلته پيدا
کيږي او نه هم د دې کلي په خلکو کې رواج ده، ووايه! له څاه نه راوتلې خولۍ ستا نه
وه؟

د حميد تندي تريو شو:

_زما وه، خو دا د دې مانا نه لري چې ما دې خپله ترور وژلې وي.

_خو خولی د څاه په خټو کې راوخته.
 حمید په خپلو تورو وینستو کې گوتې تېرې کړې، سپینه خولی یې له سره ولوبده، ورو
 یې وویل:
 _ته له ما سره خوشاله یې؟
 ښځه رېږدېدله...
 حمید چیغه کړه!
 _ته په ما گرانه یې، بد مې نه در باندې لوریرې، تر اوسه مې کومه ترخه خبره نه ده
 درته کړې، ترور مې هم تر زوی کم نه گڼلم، ما به ولي وژله؟
 حمید یوه شېبه غلی و، بیا یې یو دم وژړل...ده د ماشوم غوندې اوښکې تویولې...
 غوتې په حیرانۍ ورته کتل... وروسته یې سترگې له اوښکو ډکې شوې، ور مخته شوه،
 د سړي سر یې په خپل ټټر پورې ونيو.
 شېبه ووته، د حمید د ژړا غږ په سلیگو بدل شو، په غریو کې یې وویل:
 _دا د جانکو دام دی، زما خولی څو میاشتې مخکې په باغ کې ورکه شوه، زه خو وایم
 چې ده غلې کړې وه، دا دومره وخت نه د څاه پاکېدل و او نه هم زرینه خولی، خو نن
 چې مې له مزدورۍ ځواب کړ، هم د څاه اوبه کمې شوې او هم خولی پیدا شوه.
 ښځې له ورسې د باندې وکتل، د اخور پر سر غوټه نه ښکارېده. ورو یې وویل:
 _جانکو څه شو؟
 _ومې شاړه، تر څو چې مې وسه کېده، سپک مې کړ، ور یاده مې کړه چې بیا دې
 دېخوا ونه گورم.
 ښځې د سړي سر په ټټر پورې ټینگ کړ، د حمید سونگېدا زیاته شوه، د کلي له
 جومات څخه د ماسپښین د اذان غږ اورېدل کېده.

* * *

ورځ ووته، ماښام و، غوټۍ له شیدو ډک دېگ په دالان کې کېښود، بېرته د باندې لاره،
غوا خلاصه وه، دې یوې بلې خوا ته وکتل، په زوټه یې وویل:
_ گل مېره!

پیشو میو کړل، غوټۍ په منډه دالان ته ور ننوته، پیشو د شیدو په ډک دېگ کې
خوله وهله، غوټۍ ځمکې ته لاس کړ، پیاز په گوتو ورغی، پیاز پر تیغنه ولگېد، کړپ
شو، پیشو منډه واخیسته.

غوټۍ د یگ پورته په تاخچه کې کېښود، بېرته د باندې ووته، غوا د سنځلې لاندنیو
ځانگو ته غړۍ ور اوږده کړې وه.

شاوخوا یې وکتل، مزدور نه و. د سنځلې خواته روانه شوه، غوا منډه کړه، د کلا په
دېوال کې د پرې شوې دروازې خواته ور وگرځېده.

غوټۍ گړندي گامونه واخیستل، د منو ونې تکی سپینې وې، ټول باغ د منو د گل بوی
نیولې و، تر ونو وړ هاخوا شنه ټاکنه ښکارېدل. غوا د ټاکنو په یوه جووه کې ولاړه وه،
شنې پانې یې تر خولې راوتلې وې. غوټۍ ورو وړ نږدې شوه، پرې ته یې لاس وړ
وغځاوه، پری نیم گز شا ته لاړ، ښځې ورو خپل لاس وړ ټول کړ، غواته یې وکتل، هغې
وچې سترگې ورته نیولې وې، ژامه یې یوې، بلې خواته خوځېدله... غوټۍ یوه شېبه
غلې پر خپل ځای کېناسته، غوا بېرته د ټاکنو شنو پانو ته خوله وړ ټیټه کړه، ښځې
ټوپ کړل، پری یې ټینگ ونيو، غوا منډه واخیسته، ښځه پرمخې پرېوته، پری یې
پرېښود، غوا د انځورو پر پشته وخته، له پښو څخه یې وړې لوتې را ورغړېدې.

ښځې سترگې پټې کړې، په خوله کې یې خاورې ننوتې، وبې ټوخل، د خپل ټکري
پیڅکه یې پر خوله تېره کړه، سترگې یې رڼې کړې، د ولاړېدو لپاره یې لاسونه پر ځمکه
کېښودل، د ښې لاس گوتې یې په مړه خاوره کې ننوتې، گوتې یې لندې شوې، لاس یې
له خاورو راویست، گوتې یې وسولولې، سربښناکه وې، لاس یې پزې ته وړ ووړ، بوی یې
نه ته، د غروب سرڅۍ ته یې ونيو، گوتې یې تورې وې.

ځمکې ته يې وکتل، کين لاس يې د يوه بنيادم پر سپره لاس اېښی و، زړه يې ولږېد، چيغه يې کړه، شاته يې ټوپ کړ، پښه يې وښویده، بېرته پرمخې ولوېده، هماغسې يې حرکت ته پرمخته، تېزه تېزه سا يې وهله، ورو يې سترگې وغړولې، گارگوټې وينسته يې د يو چا پر سپره لاس پرا ته ول، سترگې يې رډې راوختې، لاسونه يې پر ځمکه ولگول، د پښود ټولېدو سبکه يې نه لېده، په زحمت کېناسته، ژامې يې يو پر بل لگېدلې، لاندې يې وکتل، د يو چا لاس تر مړونده له خاورو راوتلی و.

ښی خپل لږزنده لاس خاورو ته ور نږدې کړ، بېرته يې گوټې په هوا کې راټولې شوې، يوه شېبه يې په رډو سترگو له خاورو راوتلي لاس ته وکتل، د زړه دربا يې تېزه شوه، ناڅاپه يې دواړه منگولې په خاوره کې ښخې کړې، د ليونو په څېر يې مړه خاوره وتوشېله، لاس تر اوږې لوڅ شو، په لاندې لستونې پورې خاورې نښتې وې، بيا يې د خاور په توشلو پيل وکړ، گوټې يې د کميس په غاړه ولگېدې، ټينگ يې ونيو، کش يې کړ، له خاورو سپره وېښته راووتل، وروسته تندې ښکاره شو، بيا سترگې، پزه او خوله له خاور راووتل، غوټې په څير ورته وکتل، بې اختياره يې شونډې ورېږدېدې:

جا، جا، جانکو!

د زړه ضربان يې ډېر شول، له خولې يې لارې راووتې، لاندې يې وکتل، د سړي غاړه تر نيمايي غوڅه وه، له ورمېره راوتلې تازه وينه له خاورو سره گډه شوه

د ښځې پر زړه ترخې اوبه راپورته شوې، ټوخي واخيسته، کانگو ونيوله، مخ يې کوږ کړ، ويې گرځول، سړي ته يې وکتل، د ماښام په تته رڼا کې يې پر تندې د کالډانې لوی داغ ښکارېده، د ښځې له خولې ځگونه را ووتل، پر سترگو يې تياره راغله، مخامخ ږنگه شوه.

ښځې سترگې رڼې کړې، ټانې وې، تر پاڼو پورته سپینه گرده سپورمې ولاړه وه. په سر کې یې نرۍ څړیکه تېره شوه، کین لاس یې پر ځمکه ولگاوه، لوټې وې. په زړه یې وېره ننوته، فکر په مخه کړه، ورو یې وویل:

—زه، زه چېرته یم.

کوم ځواب یې وانه وربد. پر ښي لاس یې زور راووست، لاس یې پوست ولگېد، ورو یې ور وکتل، لاس یې د یوه بنیادم پر لوڅه بېره سینه پروت و. خوله یې واژه کړه، د چیغې غږ راونه ووت، خرهاری یې شو، کین بغور یې لوند ورته واېسېد، ورو یې پورته وکتل، پر تندي یې د یوه بنیادم له مړو وینستو ډکه زنه اېښې وه. یو دم کیناسته، د سپورمې رڼا د سړي پر لوڅو سپینو سترگو لگېدله... ښځې څو ځله خوله واژه کړه، غږ ترې راونه ووت، دومره پوهېده چې ځان یې رېږدې.

د منو د ونو له تورو څانگو څخه د لاسي بتۍ رڼا ښکاره شوه، یو غږ یې واورېد:

—غوتۍ!

ښځه د ټاک پاڼو ته ور وښوېده، رڼا د ونو تر څانگو را ووته، پر مخامخ دېوال ولگېده، یو دم ورکه شوه.

ښځې خپلو پښو ته کتل، پایڅې یې لږزېدلې... د لاسي بتۍ رڼا د باغ په کونج کې گرځېدله... ښځه ورو پر سینه وښوېده، لاس یې د یوه ټاک په تنه پورې ونيو، په زحمت ولاړه شوه، زانګې وانګې یې د باغ د وره خواته حرکت وکړ، د کلا په مینځ کې لوبې دروازې ته ور وگرځېده، کولپ ور لوبدلی و، خوله یې چیغې ته جوړه کړه، ساه یې په سینه کې سره راټوله شوه، له مړۍ نه یې یواځې خرهاری راووت.

د بتۍ رڼا د کلا په دېوال کې له پرې شوې دروازې څخه را ووته، د سنځلی پر څړېدلو څانگو ولگېده، څانگو اوږده سیوري پیدا کړل، رڼا بېرته ورکه شوه.

ښځه دالان ته ننوته، د پيازو چاره يې پر ټټر پورې ونيوله، ټکری يې پرې خور کړ، کوټې ته لاړه، خراغ ته يې ور پو کړل، د وره شا ته غلې کېناسته. چوپه چوپتيا وه، کله کله به څاه ته نږدې، يوې چونگنې کورررر کړل، نور هيڅ هم نه اورېدل کېدل.

شبهه وروسته د يوه بنيادم د بوټونو ټکا واورېدل شوه، د بتۍ رڼا له ورسۍ نه کوټې ته ور ولوبېده، رڼا پر يوه عکس ولگېده، ملک عطاالدين شخ برېتونه نيولي ول. د کوټې د دروازې کړپ شو، د ښځې زړه د پښو تر پوندو منډه کړه، په کوټه کې يو نارينه غږ واورېدل شو: _ غوټۍ!

غوټۍ په بېره ولاړه شوه، په لاس کې ښولې چاره يې پورته کړه، يو چا اخ کړل، بتۍ يې له لاسه ولوبېده، له دروازې سره ولگېد، درب شو، په غولي ولوبېد. ښځې منډه واخيسته، کيڼه پښه يې د دروازې تر ليڅکه ويسته، خو ترېشۍ پښې يې د يوه بنيادم گوټې تاو شوې، د کوټې خواته په زوره کش شوه، د لرگي پر صندوق ورغله، زنگونه يې پر صندوق ولگېدل، شا په تخته پريوته. بتۍ وخوځېده، له ځمکې پورته شوه، د ښځې پر مخ سپينه رڼا ولگېده، د هغې يوه خوا مخ په وينو سور و، وړې، وړې لوتې په وينو کې نښتې وې. د سړي زگړیرو شو، اورلگيت ولگېد، د حميد په غټو سترگو کې د اورلگيت د دانې لمبه ښکارېدله...

بله دانه لاپټن ته ور نږدې شوه، کوټه ژپړې رڼا ونيوله. حميد خپل مټ ته لاس ور وور، د پيازو چاره پکې بنده وه، چاره يې له لاستي ونيوله، کش يې کړه، سړې وينې باد شوې.

ښځه په پښو ودرېده، د کوټې دروازې ته يې منډه ور واخيسته، د سړي پښه ور وغځېده، د ښځې له زنگانه سره ولگېده، پرمخې پريوته، ځنې يې په شدت شا ته کش

شوې، سترگو ته یې د حمید سرې سترگې ودرېدې، د سړي له خولې لارې باد شوې، د ښځې ژامې ته یې سوک ورکړ، ښځه پر اړخ ږنگه شوه. حمید پردې ته لاس ور وغځاوه، کش یې کړه، پرده له میخونو سره یو ځای لاندې راولوېده. سړي نری تراډه ترې ویسته، تر مټ یې تاو کړه، کلکه غوټه یې ور واچوله. حمید ښځې ته وکتل، په خاورو سپره وه، سر یې دېوال ته کوږ و، په راوتلو ږدو سترگو یې ده ته کتل.

حمید په ملنډو وویل:

جانکو دې ولېد؟

ښځه له حرکت له لوبد لې وه.

د سړي لاندنۍ شونډه وغږېده، سپین غاښونه یې ښکاره شول، ښځه یې تر ویښتو ونيوله، د هغې سر پورته شو، سترگو ته یې د چت تور لرگی ودرېدل، سړي په لوړ غږ وخنډل، له خولې یې باد شوې لارې د ښځې پر سپینه غاړه ولگېدې. سړی یو دم غلی شو، په ملنډو یې وویل:

زه څه ملامت یم، دی په خپله کم عقل و، ما ستا له خولې د راوتلیو ځگونو د پاکولو لپاره پوټه پسې غوښته. ورسې ته مې وکتل، جانکو د څاه تر څنگ ولاړ و، له پایڅو نه یې خړې اوبه خڅېدلې، ده په لاس کې نیولې زرینې خولۍ ته کتل.

حمید غلی شو، یو دم یې وخنډل، څنگ یې بدل کړ، د سدرۍ له جبهه یې گڼې کونجیاني (کلیاني) راوپستې، د لرگې صندوق یې خلاص کړ، په غولي یې څو کاغذونه کېښودل شول، وروسته یې یو دم وخنډل:

دا وینې؟

ښځې په حیرانۍ ور وکتل، د سړي په لاس کې یو کوچنی تېر ښکارېده.

سړي تېر لاټین ته ور نږدې کړ، ورو یې وویل:

ورته وگوره! د جانکو غاړه مې په همدې تېر پرې کړه، دی ساده سړی و، له خولۍ نه یې خټې پاکولې، زه هم د شا له خوا غلی ورغلم، تېر مې د هغه په غاړه راټیټ کړ.

د ښځې خرهاری شو.

سړي پرته له دې چې هغې ته وگوري په خدا یې وویل:

—دې تېر د ډېرو غړۍ خوړلې دي، ته ورته وگوره، خوله یې سره ده، په دغو وچو وینو کې دې د مور د غاړې وینه هم گډه شوېده.

د ښځې خرهاری ډېر شو، یو دم یې توپ کړل، پر سړي ور پرېوته، د دواړو لاسونو تېره نوکان یې د هغه مخ ته برابر شول. سړي تر ستوني ونيوله، پورته شو، د ښځې ژامې ته یې سوک ورکړ، د هغې له خولې وینو داره وکړه، څو څاڅکې د څراغ په ښیښه وبهېدل، ښځه یوې خواته ړنگه شوه، په لنډ وخت کې د هغې له خولې نه راوتلې وینې یوه لوېشت غولۍ سور کړ. د ښځې راوتلې ټټر په تېزۍ کښته پورته کېده....

سړی ولاړ شو، د ښځې گېډې ته یې درنه لغته ورکړه، ښځې وټوخل، تاو را تاو شوه، بېرته یې حرکت پرېوته.

سړي چیغه کړه!

—ستا پلار هم ما وواژه، د سپې زوی ته سلامت دوه ساعته ماتله وم، کله چې د غوښو له کوره راووت، په خوړ کې مې د تېر وار پرې وکړ، شپه وه، تېر سم ځای ونه لگېد، ده منډه واخیسته، په تیاره کې رانه ورک شو، خو وروسته مې پیدا کړ، په همدې تېر مې پر غاړه وواهه.

سړی غلی شو، یو دم یې شونډې وېرې کړې، ښځې ته یې وکتل، په ملنډو یې وویل:

—خو ودې نه پوښتل چې ولې؟

ښځې تېزه ساه وهله...

د سړي تندۍ تریو شو، چیغه یې کړه:

—پلار ته مې دې مرکه ور ولېږله، ته مې ورته وغوښتې، خو ده غاړې کولې، ویل یې چې ملک سړی یم، څنگه خپله لور یوه موټروان ته ورکم.

سړی غلی شو، ښځې ته یې وکتل، هماغسې یې تېزه تېزه ساه وهله.

سړي وخندل، په ملنډو یې وویل:

پوهېرې چې ته مې ولې کولې؟

ښځې رډې سترگې ورته نیولې وې...

د سړي تندۍ تریو شو، په خشکه یې وویل:

زه ستا پر خیرن مخ نه وم مین، خبره د اتو شلو جریو ځمکې، باغ، کلا او گانو وه، ستا پلار نه خپل درلود او نه هم ترېبور، له غوڅو هم میراث وه، نو دا جايداد، ما د ځان لپاره تیاره گوله گپله، بس! ملک باید مړ شوی وای. ما همدا کار وکړ، خو گوډ غوڅو په خټ کې راشین شو، هیڅ مې نه وو ورته ویلې، هسې یې راسره بده شوه، که گوډ په کلا کې نه وای اړولې، مور دې په خپله راضي کېده چې تا زما په نامه کړي، پر هغې خو هسې هم گران وم، ترور مې وه، غوڅو یې د خپل خاوند قاتل گانه، ته ووايه! له ما پرته به یې په بل چا باور کاوه؟ هه!

ښځې د توشکي ژۍ د خپل ښي لاس په موټ کې ټینګه کړه.

سړي خبره پسې وغزوله:

پوهېدم چې غوڅو په جومات کې دی، گوډ به د ماخستن له لمانځه وروسته کلا ته راته، تر هغو به دروازه خلاصه وه، زه هم د ماښام په تته رڼا کې کلا ته ورننوتم، په دالان کې مې ستا د مور ټوخی واورېد، په احتیاط برج ته وختم، ستا د پلار لاسي بټۍ مې د گوډ تر توشکې لاندې کړه.

سړي وخنډل، خبرې یې پرې شوې، بېرته یې وویل:

پوهېرې چې لاسي بټۍ مې له کومه کړه؟!

ځواب یې وانه ورېد.

ستا د پلار له جبهه مې راوبسته، لومړۍ مې مړ کړ، بیا مې د هغه جېبونه ولټول، بس! سرکوزی ډېر سخت سړی و، په جېب کې یې یوه روپۍ هم نه وه، یواځې یوه قواله ترې راوخته او یوه هم هماغه لاسي بټۍ چې ما د گوډ تر توشکې لاندې کړه.

د ښځې رېږدېدلي لاس حرکت وکړ، سړي ور وکتل، یو گز لیرې د پیازو چاره پرته وه، سړي په ملنډو وویل:

چاره غواړې؟

خپله پښه یې چاړې ته ور وغځوله، چاړه یې پر پونده ووهله، چاړه د ښځې له لاس سره ولگېده، سړي هماغسې په ملنډو وویل:

هه! دا یې هم چاره!

ښځې بېرته لاس ور ټول کړ، د پخوا په څېر ستونې ستغ پرېوته، چټ ته یې وکتل، له ښۍ سترگې راوتلې اوښکه یې ورغړېده، د غوړ تر څنگ یې په گڼو گارگوټې تورو وینستو کې پټه شوه.

سړي وخنډل:

مور مې دې هم همداسې ووژله، ماښام قضا کاهدانې ته ننوتم، تر ماخستنه ماتله وم، مور دې له څراغ سره د باندې راووته، د خوارکۍ سړو اوبو ته زړه شوی و، په لاس کې یې چایجوشه ښکارېدله، نیغه د څاه خواته ور روانه شوه، خو بوکه یې لا نیمایي ته نه وه را پورته کړې چې د تېر وار مې پرې وکړ. اخ یې هم تر خولې روانه ووت، په غېږ کې مې را ړنگه شوه، لاسونه مې سړو وینو ونيول. د هغې سر مې څاه ته ور وغځاوه، په خپله پورته برج ته وختم، د گوډ خر هاری خوت، غاړه یې د تېر خولې ته ښه جوړه وه، خو ومې نه واژه، که مې داسې کړې وای، نو ستا د مور او پلار قاتل به څوک وای؟ ته به څنگه زما کېدې؟ گوډ خو مې د بدۍ په پلمه په رڼا ورځ هم وژلی شو، ما یې یواځې پر سپینو پایڅو خپل له وینو ډک لاسونه ځنډ وهل.

له برج څخه را کښته شوم، ترور مې له پښو ونيوله، څاه ته مې ور خوشې کړه، پام مې نه و، زرینه خولۍ هم ورسره ولوېده، زه بېرته کاهدانې ته ننوتم، شېبه وروسته ته له کوټې راووتې، چيغې دې کړې، گوډ له برج څخه را کښته شو.

سړی غلی شو، بېرته یې شونډې وخوځېدې:

په نورو خبرو خو ته هم پوهېږې، ما د کاهدانې له وره نه هر څه لیدل، کله چې جانکو د خلکو د خبرولو لپاره د کلادروازه خلاصه کړه، په کلي کې د هغه له چيغو سره سم، زه هم له کلا ووتم.

سړي خراغ ته لاس ور وغځاوه، د ښځې مخ ته یې ورنږدې کړ، خوله یې په وینو سره وه، په سرو شونډو کې یې د لایتین ژېړه رڼا ښکارېدله.

سړي په خندا وویل:

اوس یواځې ته پاتې یې، غم مه کوه، ستا غم مې هم خوړلی، اوس دې باغ ته بیایم، هلته جامې درنه باسم، بیا دې پر تېر غاړه غوڅوم او لوڅه لغړه دې د جانکو پر ټټر پرېبایم.

د ښځې خرهاری ډېر شو.

د سړي خندا زور ونيو، له خولې یې لارې باد شوې، هماغسې یې په خندا کې وویل:

په جانکو دومره وخت نه دی وتلی، یو دوه تازه زخمونه به یې په غاړه کې جوړ کم، په خپله وینه راباسي، بس! یواځې مخ او ځان یې لږ پاکوالی رانه غواړې. ته ووايه! څوک به ما ملامت کړي، ساده خلک دي، ورته وبه وایم چې دواړه سره جوړ ول، یو ځای مې سره ونيول.

د ښځې له خولې ځگونه راووتل، یو دم یې ټکان وخوړ، سړی یې پورې واهه، لایتین ولوبېد، ښځه ولاړه شوه، سړي تر پښې ونيوله، ښځې لایتین پورته کړ، کړنگ شو، سړي خپل سر ته غبرگ لاسونه ونيول، په وینستو کې یې د خراغ ماتې نازکې ښیښې بندې وې، مخ یې لوند شو، د خاورو د تېلو بوی یې پر سپرمو ننوت.

ښځه زانگې وانگې له کوتې ووته، سپوږمې د کلاه د ختیځ برج پر سر ولاړه وه.

ښځې څو ځله چیغې ته خوله جوړه کړه، خو غږ به یې په مری کې تاو راتاو شو، له خولې به یې یواځې خرهاری راووت.

باغ ته ننوته، د منو د ونو خوانه ور وگرځېده، څو گامه یې واخیستل، پښه یې لښتې ته ور وښوېده، پر لوڅو پښو یې سړې اوبه ور واوښتې، بېرته پورته وخته، له اوږې سره یې یو څه ولگېدل، په وارخطايي یې ور وکتل، له ټیټ ښاخ څخه د منو سپین گلان توی شول.

ښځې پر مخامخ دېوال منډه ور واخیسته، ټوپ یې کړل، لاسونه یې د سرداو سر ته ور ورسېدل، له نوکانو سره یې د دېوال کاهگل جلا شو، بېرته شاپر تخته پرېوته. دېوال ته یې وکتل، هسک و، یوه ټاک ته ور وښوېده، ځان یې د ټاک په گڼو څانگو کې ننه ایست.

ښه شېبه ووته، د بتۍ سپینه رڼا د منو په ونو کې گرځېده... وروسته ورکه شوه. ښځې تېزه تېزه ساه وهله... بیا یې نږدې غږ واورېد:
_غوتی!

ښځه په خپل ځای کې غلې ناسته وه.

ناڅاپه یو سیوری ور باندې راغی، نږدې پانې وښورېدې، ښځې خپله ساه ودروله، پر پښه یې یو څوک ور وختل، ښځې خپله لاندنۍ شونډه په غاښونو کې ټینګه کړه، سړی مخکې لاړ.

ښځې سره ساه ویسته، چوپه چوپتیا وه، چرچرک نارې وهلې...

ښځې سترګې پټې کړې، دې په تیزی سره ساه وهله... یو دم یې تر ښۍ پښې د یوچا گوټې تاو شوې، کش شوه، د ټاک پانې یې له مخ سره ولگېدې، ټکری یې په یوه څانګه کې پاتې شو، پر هوار میدان ستوني ستغ، سرتوره پرېوته.

ښځې په بیره پورته وکتل، حمید و، د سپورمۍ رڼا یې پر بېرو وښتو پرته وه.

حمید د هغې پر ټټر پښه کېښوده، په لاس کې یې تېر ښکارېده.

ښځې د هغه تر پښې گوټې تاو کړې، سړي د ښځې پر ټټر زور راووست، تېر یې پورته کړ، ښځې وټوخل، تېر ته یې وکتل، په ستورو کې ولاړ و.

ښځې سترګې پټې کړې، شېبه ووته، د ښځې پر مخ او غاړه تاوده څاڅکې ولگېدل. خرهارۍ یې تر غوږ شو، سترګې یې رڼې کړې، تېر هماغسې پورته ولاړ و.

ښځې حمید ته وکتل، د هغه له ستوني وینو دارې وهلې... تېر یې له لاسه جلا شو، ولوېد، تېره څوکه یې د ښځې غوږ ته نږدې په ځمکه کې ننوته، دی هم مخامخ پر یوه

ناک ورغی، لښتې ماتې شوې، درب شو، پرمخې پریووت، له ورمېره یې د چارې لاستی راوتلی و.

ښځې ټکان وخوړ، د حمید ځنگنو ته نږدې غبرگ بوټونه ښکارېدل، ښځې په راوتلو رډو سترگو پورته وکتل، یو څوک ولاړ و، څېره یې نه ښکارېده، د سپوږمۍ رڼا یې پر اوږو لگېدله.

ښځه کېناسته، نیم گز شا ته شوه.

سړی ورمخته شو، گوندې یې پر ځمکه ولگېدې، څېره یې د سپوږمۍ رڼا ته برابره شوه، ده کړه پزه درلوده، په سترگو کې یې اوبښکې ځلېدلې، په غریو کې یې وویل:
_غوټۍ زویه!

ښځې په حیرانۍ ورته کتل...

سړي د هغې اوږو ته څنډ ورکړ، چيغه یې کړه!

زه یم، غوث الدین!

د ښځې په ستونې کې خرهاری شو، زوروره چيغه یې تر خولې راووته!

_لا لا!

ځان یې د تره غیږې ته ور واچاوه، کوکه یې کړه، د ژړا غږ په ټول باغ کې تاو راتاو شو...

سړي د غوتۍ د ککړۍ په گڼو پېچلو ویښتو کې گوتې تېرې کړې، د هغې سر یې پر خپل ټټر پورې ټینگ کړ، د ښځې کوکو زور واخیست. سړي په غریو کې وویل:

_هر څه به سم شي، هرڅه!

ښځې هماغسې ژړل...

ښه شېبه ووته، د ښځې اوبښکې نه تم کېدې، وروسته یې په نیولي جر غږ وویل:

لا لا! ما دې خپل کور ته بوځه!

سړي د ښځې پر ککړۍ شونډې کښنودې، ښکل یې کړه.

ٻاڙ وروسته د سپورمي رڻا په دوو تنو لڳېدله، دواړه د منو په گڼو ونو کې کلا ته د پرې شوي وره خواته روان ول، ښځې خپل سر د سړي پر اوږه ايښی و، سړي په تگ کې ستونزه درلوده، کينه پښه يې درنه پسې اخیسته.

پای